

**THE BOOK WAS
DRENCHED**

**TEXT PROBLEM
WITHIN THE
BOOK ONLY**

UNIVERSAL
LIBRARY

OU_194052

UNIVERSAL
LIBRARY

मराठी भाषेतील
आधुनिक वाङ्मयप्रकार

लेखक
म. भा. भोसले

प्रथमावृत्ति
१९४७

किंमत १ रुपया

प्र का श क
 कु. रा. के ल क र
 मु. पो. भि ल व डी
 जि ल्हा सा ता रा

*

*

*

*

Checked 1967

या पु स्त का सं बंधी
 स म ले अ धि का र
 ले ख का चे स्वा धी न

*

*

*

*

मुद्र क बा. भा. जो शी
 ज्ञा न वि ला स प्रे स
 बु ध वा र पु णं र

Checked 1969

*

*

*

*

मु ख पु ष
 चि त्र का र
 के. दा. जो शी

*

*

*

*

प्रास्ताविक निवेदन--

आजच्या समृद्ध अशा मराठी वाङ्मयांत जे अनेकविध लेखनप्रकार रुढ झालेले आहेत, त्यांची माहिती मराठी वाङ्मयाच्या अभ्यासकाला केव्हाही अगत्याचीच वाटणार ! ती माहिती स्थूल मानानें तरी देतां यावी एवढाच या लढान पुस्तकाचा उद्देश आहे.

सदर प्रयत्न कराधला गु. अण्णासाहेब बाबुर आणि बालभूगोल-कतें मि. कृ. रा. केळकर यांचें उत्तेजनच कारणीभूत झालें आहे. शिवाय मि. केळकर आणि मि. ह. न. जोशी (कवि सुधाशु) यांनीं मला लेखनाचे कामीं इतकें साहाय्य केलें आहे कीं, त्याबद्दल औपचारिक आभार मानण्याचा पोकळ शिष्टाचार दाखविण्यापेक्षा त्यांच्या साहाय्याच्या ऋणांत राहाणेंच मला बरें वाटतें.

सदर पुस्तकांत मला आदरणीय असलेल्या ज्या नामंस्त साहित्यिकांचे मीं उतारे घेतले, त्या सर्वांनीं मला उदार मनानें ताबडतोब प्रह्णामगी दिली याबद्दल त्यांशीं मी कृतज्ञ आहे.

हा प्रयत्न वाङ्मयाचा अभ्यास करणाऱ्या विद्यार्थ्यांना व शिक्षक मित्रांना उपयुक्त होईल अशी आशा वाटते. मी यांत जरूर अशा सुमारे ३० आधुनिक वाङ्मयप्रकारांचें विवेचन केलेलें आहे. कांहीं उणीव आढळल्यास तज्ञ मित्रांनीं जरूर कळवावें, अशी विनंति करून हें प्रास्ताविक निवेदन पुरे करतो.

मु. मिलबडी, जि. सातारा,
ता. १ जून १९४७
राजशक २७३

म. भा. भोसले.

अनुक्रमणिका

— —X — —

भाग पहिला, गद्य वाङ्मय

विषय	पृष्ठांक	विषय	पृष्ठांक
विषयप्रवेश	१	१० नाटक-नाटिका	३१
१ निबन्ध	२	११ नाट्यछटा	३६
२ लघुनिबन्ध	३	१२ चरित्र	३८
३ प्रबन्ध	७	१३ आत्मचरित्र	४०
४ कादम्बरी	९	१४ टीकावाङ्मय	४१
५ लघुकथा	१५	१५ प्रवामवृत्त	४३
६ लघुतम कथा	२२	१६ शास्त्रीय वाङ्मय	४४
७ रूपक-कथा	२४	पत्र वाङ्मय	४४
८ शब्दचित्र	२७	ऐतिहासिक वाङ्मय	४५
९ विनोदों वाङ्मय	२९	बालवाङ्मय	४५

भाग दुसरा, काव्यवाङ्मय

१ जुनीनवी कविता	४६	६ नाट्यगीत	५४
२ स्फुट कविता	४७	७ शाहिरी काव्य	५६
३ विडम्बन काव्य	४९	८ खंडकाव्य	५८
४ जानपद गीतें	५१	९ महाकाव्य	६०
५ सुनीत व सुनीता	५२	१० मुक्तछंद	६१

— — — — —

आधुनिक वाङ्मयप्रकार

विषयप्रवेश

समाजाला उपयोगी पडणारें जें जें लेखन तें तें सर्व वाङ्मय या शब्दांत समाविष्ट केलें जातें. ज्ञान होणें, माहिती मिळणें व करमणूक होणें अशा त्रिविध प्रकारांनीं तें माणसांच्या उपयोगी पडतें. वाङ्मयाची ही परंपरा फार जुन्या कालापासूनची आहे. रामायण, महाभारत हीं आपलीं प्राचीन काव्ये शेंकडों वर्षांपासून लोक वाचीत व ऐकत आले आहेत व अजुनीहि वाचतात आणि ऐकतात. यावरून वाङ्मयाचा जीवनावर किती प्रभाव पडलेला असतो, हें तुहांस कळून येईल.

पूर्वीच्या काळचें बहुतेक सर्व वाङ्मय काव्यामध्ये आहे. यामुळें तें लक्षांत ठेवण्यास सोयीचें होत असे. शिवाय छापण्याची कला त्यावेळीं नव्हती हेंही त्यास दुसरें कारण होतें. कितीतरी वाङ्मय, कहाण्या व गोष्टी याच्या रूपानें परंपरेनें ह्मणजे बापांनं मुलाला, मुलांनं आपल्या मुलाला सागायचें अशा पद्धतीनें चालत आल्लें आहे.

आजकाल छापण्याची कला अवगत झाल्यामुळें वाङ्मयाची झपाट्यानें वाढ होत आहे. गेल्या पन्नास वर्षांत अनेक नामवंत लेखकांनीं व कवींनीं अनेक गद्य व काव्यप्रकारांची वाङ्मयात भर घातलेली आहे. निरनिराळ्या लेखनप्रकारांचीं तंत्रे वा पद्धति यामध्येही कितीतरी विविधता आलेली आहे.

याशिवाय वाङ्मय हें जीवनाच्या निरनिराळ्या अनुभवांतून निर्माण होत असलें तरी आज तें जीवनाचें एक महत्त्वाचें अंग झालें आहे. उत्तम गुणांची शिकवण देणें, दुर्गुणांपासून परावृत्त करणें आणि आजच्या जीवनकलहांत मनाची करमणूक करणें, असें वाङ्मयाचें विविध कार्य आहे. राष्ट्राच्या जीवनात तर वाङ्मयाचें कार्य बिनमोल आहे आणि ह्मणूनच

अशा वाङ्मयाची, त्याच्या लेखनप्रकारांची व रचनात्मक तंत्राची माहिती प्रत्येक जिज्ञासूला असणें अगत्याचें झालें आहे. शालेय अभ्यासक्रमांत या विषयाला भाषेमध्ये स्थान मिळालें असल्यानें “ विद्यार्थ्यांना याची आवश्यकता आहे ” हें निराळें सांगण्याचें कारणच राहिलें नाहीं.

वाङ्मयाचे मुख्य भाग दोन आहेत. एक गद्य वाङ्मय व दुसरा काव्य वाङ्मय. या प्रत्येकाचे पुन्हा अनेक पोटप्रकार प्रचलित आहेत. त्यांपैकीं जरूर अशा सर्व प्रकारांचें विवेचन पुढें क्रमानें केलें आहे.

भाग १-गद्यवाङ्मय

१ निबंध

निबंध हा एक जुना वाङ्मयप्रकार आहे. याच्या लेखनाची पद्धति ठराविक साच्याची आणि रूक्ष अशी आहे. शाळेंत मुलांना जे निबंध लिहावे लागतात, त्याच तऱ्हेची याचीही रचना असते. दारूबंदी, शेतकीसुधारणा, साक्षरताप्रसार, अस्पृश्यतानिवारण वगैरे अनेक विषयांवर मोठे लेखक निबंध लिहित होते आणि अजूनही लिहितात. त्यांचे विषय सुख आणि शांति, समाजाची नीतिमत्ता, आर्थिक नियोजन, धर्माचें कार्य असे अवघड किंवा यापेक्षाही सोपे असे असू शकतात. निबंधाला विषय कोणता घ्यावा याचें बंधन अजिबात नसतें. लेखकाच्या मनाला वाटेल त्या विषयावर तो निबंध लिहू शकेल आणि तो जो विषय घेईल, त्याची सर्वसाधारणपणें सगळी माहिती तो त्या एका निबंधांत देईल.

असे निबंध विद्वान माणसेंच लिहित असत व ते वाचावयाला कंटाळवाणे, रूक्ष, बोजड भाषेचे आणि अनेक अवघड शब्द असलेले असे सामान्यतः असत. त्यामुळें सामान्य वाचक असले निबंध वाचावयाच्या भानगडीत सहसा पडत नाहींत. कारण लेखकानें निवडलेला विषय सोपा व लोकांच्या परिचयाचा असला, तरी लेखक आपल्या लेखनपद्धतीनें तो रूक्ष

व कंटाळवाणा करून ठेवी. पण ही स्थिति सध्यां पालटली आहे. आपण जें लिहूं तें विद्वान माणसाला तर कळलें पाहिजेच, पण सामान्य माणसांनाही तें समजलें पाहिजे, किंबहुना तें अधिकांत अधिक लोकांनी वाचलें पाहिजे, तरच त्याचा उपयोग ! हें लेखकांना उमजलें आहे आणि त्या दृष्टीनें सर्व वाचकांना आवडेल असा एक निबंधाचा नवीन प्रकार रूढ झाला आहे. त्याचें नांव लघुनिबंध.

२ लघुनिबंध

लघुनिबंध याचा अर्थ लहान निबंध असा होतो. पण तो लहान अस-
तोच असें नाही. लघुनिबंध हें त्याचें रूढ झालेलें नांव आहे, इतकाच
त्याचा अर्थ. कारण एकादा निबंध चार पानांचा असतो तर एकादा लघु-
निबंध दहाबारा पानांचाही असूं शकतो. अर्थात् 'लघु' याचा अर्थ येथें
लहान असा ध्यायचा नाहीच मुळीं ! म्हणून त्याला 'ललितनिबंध'
असेंहि म्हणतात आणि हेंच नांव अधिक योग्य आहे. ललित म्हणजे मधुर.
जो वाचावासा वाटेल किंवा वाचतांना ज्यांत गोडी वाटेल, असा निबंध तो
ललित निबंध अशी व्याख्या करावयाला काहीं हरकत नाही.

निबंधाप्रमाणेंच ललित निबंधालाही विषय कोणता घ्यावा याचें बंधन
अजिबात नाही. लेखकाला वाटेल तो विषय तो घेऊं शकतो. मात्र
निबंधाप्रमाणें तो त्या विषयांतील सर्व मुद्द्यांची सगळी माहिती कधीही
देणार नाही. समजा 'आग' या विषयावर एकाद्यानें निबंध लिहिला तर,
आग कशी लागते, आग कशी विझवावी आणि आग लागूं नये म्हणून
काय सावधगिरी बाळगावी याची सविस्तर माहिती तो देईल. पण याच
विषयावर ललित निबंध लिहिणारा लेखक काय करील पहा. तो प्रथम कुठ-
ल्या तरी आगीचें वर्णन करील. ती विझवायला सगळे लोक कसे धावून
आले व कसा एकजुटीनें प्रयत्न करीत होते तें सांगेल आणि मग म्हणेल,
“ ही आग लोकांना दिसली अन् ते ती विझवावयाचा ताबडतोब प्रयत्न करूं
लागले; पण देशाला आज पारतंत्र्याची केवढी मोठी आग लागलेली आहे,

दारिद्र्याची नि अज्ञानाची केवढी आग आज देशात पसरत आहे ! या आगी लोकांना कधी दिसणार ! आणि त्या एकजुटीने विझवावयाचा प्रयत्न तरी हे लोक केव्हा करणार ! ” अशा तऱ्हेने एका विषयावर सुरवात करून त्याला धरूनच दुसऱ्या विषयाची माहिती, एकादे सुंदर तत्त्व किंवा उपदेश ही ललित निबंधांत गोंबलेली असतात.

ललित निबंधाचे तंत्र अथवा पद्धति ठराविक अशी एकच नाही. प्रत्येक लेखकाची पद्धति निरनिराळी आहे, असेच वाटते. सुरवात कशी करावी किंवा शेवट कसा करावा याबद्दल काही नियम नाही. पण प्रत्येक ललित निबंधांत खालील सामान्य गोष्टी मात्र आढळून येतात. (१) भाषा सुबोध, मनमोकळी आणि गमतीने बोलल्यासारखी असते. (२) लेखक आपल्या आवडीनिवडी, ऱ्हरी, अनुभव, मित्राला सांगितल्याप्रमाणे मोकळेपणाने सागत असतो. (३) इतर लोकांना सामान्य वाटणारा विषय घेऊनच त्यात सौंदर्य किंवा महान् तत्त्व असल्याचे स्पष्ट केलेले असते.

प्रसिद्ध व्युत्पत्तिनिबंधकार अनंत काणेकर याचा खालील ललित निबंध वाचून पहा.

पळण्याची कला

अगदी लहानपणी मी शाळेत असताना झालेली एक गोष्ट मला आठवते. त्यावेळी मुंबईत होणारे क्रिकेटचे चौरंगी सामने फुकट पाहण्याची आम्हांला फार हौस. अर्थात फुकट पहाण्यांत जितका आनंद असतो तितकाच धोकाही असतो. पोलिस शिपाई येऊन किती वेळा हाकलून काढील त्याचा नेम नाही ! अशाच एका वेळी त्या ठिकाणी व्यक्ती ठेवण्याकरिता नेमलेला एक सोल्जर, आपल्या कुणालाही न समजणाऱ्या इंग्रजीत आमच्या अंगावर ओरडू लागला. त्याला आमच्या एका वात्रट मित्राने वेढावले. त्यासरशी एक शिवी हासडून त्या मित्राला पकडण्यासाठी त्या सोल्जरने झेप टाकली आणि आता तो त्याची गचांडी पकडणार, इतक्यात अशा कांहीं शिताफीने आमचा मित्र त्याच्या हातांतून निसटला, की

आह्मी पाहतच राहिलों ! तो सोल्जर अधिकच चिडला आणि त्याचा पाठलाग करू लागला. आमचा मित्र पुढें आणि तो सोल्जर मागें अशी साधारण अर्धा मैल प्रेक्षणीय शर्यत त्या मैदानात चालली होती ! पण आमचा मित्र निसटला तो निसटलाच.

त्याचे जोडे, टोपी वगैरे जमा करून जेव्हां त्या वस्तु त्याला परत द्यावयाला आह्मी त्याच्या बरी गेलों, तेव्हा तो मोठ्या विजयोत्सवानें हंसत हंसत आमच्यासमोर आला आणि, “ कसा रे तू जीव धेऊन पळालास ! ” असें हसून आह्मी त्याला हंसण्यापूर्वी तोच आह्माला सांगू लागला ‘ काय ! कसा पळालों ! ’ स्वतःच्या पळण्याची त्याला तारीफ करताना पाहून आह्मी थक्क झालों !

पण स्वरोवर थक्क होण्यासारखें त्यात कांहीं नव्हतें असें मला वाटतें. कारण पुढें पुढें जेव्हां महायुद्धाच्या बातम्या आह्मी वर्तमानपत्रांत वाचू लागलों तेव्हां किती तरी वेळा आमच्या वाचण्यात येई कीं अमक्या अमक्या सेनापतीनें आपल्या सैन्याला यशस्वी माघार द्यावयाला लावली. एकादा वेडा सेनापती आपल्या सैन्यासह वर्तमान मागें पळाला कीं त्यानें यशस्वी माघार घेतली असें म्हणावयाचें; आणि आपल्या जिवासाठीं आमच्या भित्तानें धूम ठोकली तर त्याला मात्र पळपुट्या म्हणावयाचें ! माणसाचा स्वभावच असा आहे कीं जी गोष्ट लहान प्रमाणावर केली असता त्यांना उपहासास्पद दिसते तीच मोठ्या प्रमाणावर पाहिली कीं त्यांना आश्चर्यकारक आणि प्रशंसनीय वाटते !

माझ्या मते आमचा मित्र पळाला तेंच बरोबर. त्यावेळीं त्याला ‘ पळपुट्या ’ म्हणून आम्ही हंसलों हें खरें आहे. पण त्या हंसण्याचें कारण आमच्या शौर्याच्या कल्पना चुकीच्या होत्या म्हणून; त्यानें त्या सोल्जरशीं जर थोडी झटापट केली असती आणि दोनचार दात किंवा आपला एकादा डोळा जर तो गमावून बसला असतां तर मोठा शूर वीर म्हणून आम्ही त्याचा गौरव केला असता. साहजिकच आहे; कारण स्वतःच्या केसालाही धंका न लागतां सुरक्षित जागेवरून रक्तपात पाहण्याची हास जर एकाद्यानें

फेडली तर शौर्यशाली वीराग्रणी म्हणून डोक्यावर घेऊन आम्ही त्याला कां नाचवू नये ?

मला वाटतें बहुतेक माणसांना रक्तपात पाहण्याची थोडीबहुत हौस असते. कदाचित् फार पूर्वकाळीं मानवजात जेव्हां रानटी अवस्थेंत होती त्या काळच्या स्वभावाचा हा अवशेष असेल आणि म्हणूनच आमच्या शौर्याच्या कल्पना अजूनही थोड्याशा रानटी आहेत. नुसत्या शारीरिक बळाच्या जोरावर आपलें वर्चस्व स्थापण्याच्या अवस्थेंतून पुढें जाऊन मनुष्यानें मेंदूचा कितीतरी विकास केला आहे आणि मेंदूच्या जोरावर आपलें श्रेष्ठत्व स्थापण्याच्या अवस्थेला मनुष्य येऊन पोचलेला आहे, हें आपण पुष्कळ वेळां विसरतो. म्हणूनच लाइट ब्रिगेडमधल्या अवघ्या सहाशें लोकांनीं जेव्हां प्रचंड रशियन सेनेशीं बेफाम झुज घेतली आणि त्यांतला प्रत्येक शिपाई मारला गेला, तेव्हां टेनिसनुसारखा महाकवीसुद्धां फसला ; आणि आपल्या काव्यांत त्या ब्रिगेडवर त्यानें स्तुतीचा वर्षाव केला. खरी गंमत अशी आहे, कीं त्या शिपायांना थोडीबहुत जर अकल असती, थोडा मेंदू जर त्यांनी वापरला असतां, तर मळ्याच मोठ्या सैन्याशीं झुज घेण्या-ऐवजीं जीव घेऊन ते पळत सुटले असते. यालाच यशस्वी माघार म्हणतात. हेंच खरें शौर्य. नाहींतर भिंतीवर डोकें आपटून प्राण देणाऱ्याला वीरश्रेष्ठ कां म्हणूं नये ?

ज्याप्रमाणें काय बोलावें यापेक्षां काय बोलुं नये, हें ज्याला माहीत आहे, तो खरा वक्ता; काय लिहावें याहीपेक्षां काय लिहूं नये, हें ज्याला समजतें तोच खरा लेखक; त्याचप्रमाणें लढण्यापेक्षां पळण्याची कला ज्याला अवगत आहे तोच खरा शूर !

अभ्यास:—(१) पिकर्ली पानें (२) उघड्या खिडक्या (अनंत काणेकर) (३) सायंकाल (४) वायुलहरी (५) कल्पलता (वि. स. खांडेकर) (६) गुजगोष्ठी (ना. सी. फडके) (७) कागदी होड्या (बा. भ. बोरकर)

या पुस्तकांतील ललितानिवंध पहा. शिवाय मासिकांतून नेहमीं ललित-

निबंध प्रसिद्धि होत असतात, तेही वाचा.

प्रश्नः—(१) लघुनिबंधाला ललितनिबंध कां म्हणावें ? (२) निबंध व ललितनिबंध यांत फरक काय ? (३) निबंध लोकप्रिय कां नव्हते ? (४) ललितनिबंधांत आढळणाऱ्या महत्वाच्या गोष्टी कोणत्या ? (५) ललितनिबंधाचे विषय कोणते ?

३ प्रबंध

मागें निबंधाची माहिती दिली. तो निबंध नी हा प्रबंध यांत फारच थोडा फरक आहे. समजा एकाच जातीचीं आंब्याचीं दोन झाडें आहेत ; मात्र एक लहान आहे नी दुसरें मोठें आहे. दोन्हीपासून आंबेच मिळतील. पण पहिल्यापासून मिळतील पाटीभर तर दुसऱ्यापासून मिळतील गाडीभर. निबंध नि प्रबंध यांत असाच फरक आहे. याशिवाय दुसरा महत्वाचा फरक असा कीं निबंध सामान्य विषयावरही लिहिला जातो. पण प्रबंध मात्र महत्वाच्या अशा मोठ्या विषयावर लिहिला जातो.

प्रबंधाच्या तंत्राबद्दल एवढेंच सांगतां येईल, कीं जो विषय घेतला असेल, त्याचे सविस्तर मुद्दे पाडून त्या प्रत्येक मुद्द्यावर संगोपांग विवेचन करणें.

कुठल्याही विषयाचें सविस्तर ज्ञान मिळण्याच्या दृष्टीनें वाङ्मयांत प्रबंधाचें फार मोठें महत्त्व आहे. 'धर्माचें कार्य' 'बेकारी' 'मानसोपचार' 'अस्पृश्यतानिवारण' या महत्वाच्या विषयांवरचे चार सहा पानांचे निबंध वाचून कांहीं माहिती मिळते याबद्दल वाद नाही. पण याच विषयांवरचे प्रबंध वाचले तर कितीतरी पटीनें अधिक माहिती मिळते. 'आजचे तरुण स्त्री-पुरुष व त्यांजपुढील प्रश्न' या विषयावर प्रा. फडके यांनीं प्रबंध लिहिलेला आहे. या विषयाचीं त्यांनीं बारा प्रकरणें करून सुमारें पावणेदोनशें पानें विवेचन केलें आहे. याच विषयावर एखाद्यानें निबंध लिहिला तर तो वाचनीय होईल व त्यापासून माहितीही मिळेल. पण प्रबंधाइतकें सविस्तर विवेचन त्यात कधीही येणार नाही.

म्हणून महत्त्वाच्या नी गंभीर विषयांवर असे प्रबंधच लिहिले जातात आणि ज्ञानाच्या दृष्टीने त्यांचे फार महत्त्व आहे. आचार्य जावडेकर यांच्या 'आधुनिक भारत' या प्रबंधांतील 'भारतीय सत्याग्रह-संग्राम' या प्रकरणांतील खालील परिच्छेद वाचा. म्हणजे मूळ प्रबंधाची कल्पना येईल.

‘म. गांधींनी १९२० च्या सप्टेंबरमध्ये राष्ट्रसभेपुढे आपली असहकार-युद्धाची योजना मांडिली तेव्हा हा कार्यक्रम अमलांत आणित्यास एक वर्षात आपणांस स्वराज्य मिळू शकेल असे त्यांनी बोलून दाखविले होते व त्यानंतर सुमारे दीड वर्षपर्यंत तो कार्यक्रम अमलांत आणण्यासाठी त्यांनी आपल्या प्रयत्नाची आपले सर्व बौद्धिक व आत्मिक बल खर्ची घालून शिकस्त केली. राष्ट्रानेही त्या काळांत जेवढे आत्मिक बल त्यापार्शी होते किंवा त्यावेळीं निर्माण होऊ शकले तेवढे खर्च केले; पण हें बल स्वराज्य-प्राप्तीस पुरे पडले नाही. ही गोष्ट खरी असली तरी राष्ट्रसभेचा या मार्गावर कायमचा विश्वास बसावा आणि जी राष्ट्रसभा पूर्वी केवळ ठराव करणारी एक दुर्बल संस्था होती, तिचे संपूर्ण परिवर्तन होऊन तिला वर्षभर अखंड कार्य करणाऱ्या व प्रस्थापित राज्यसत्तेशीं संघटित लढा करणाऱ्या संस्थेचे क्रांतिकारक स्वरूप प्राप्त व्हावे, हा चमत्कार कांहीं लहानसहान नव्हता. देशबंधु दास, पं. मोतीलाल नेहरू, बाबू राजेंद्रप्रसाद यांच्यासारख्या कायदेपंडितांनी आपले बुद्धिसर्वस्व व शक्तिसर्वस्व राष्ट्र-कार्याला वाहून घेण्यासाठी फाकिरी स्वीकारावी आणि शेंकडों सामान्य कायदेपंडितांनी व तरुण उत्साही विद्यार्थ्यांनी देशसेवेचे आजन्म व्रत अंगिकारावे ही गोष्ट कांहीं सामान्य नव्हती.’ पृ. ५३९.

अभ्यास— आधुनिक भारत (शं. द. जावडेकर), नीतिशास्त्रप्रवेश (कै. वा. म. जोशी), प्रतिभासाधन (ना. सी. फडके), स्वभाषलेखन (पु. ग. सहस्त्रबुद्धे), विद्यार्थीधर्म (महादेवशास्त्री दिवेंकर), विज्ञानबोध (श्री. म. माटे) ही प्रबंधांची पुस्तके पहा.

प्रश्न— (१) प्रबंध म्हणजे काय ? (२) प्रबंध व निबंध यांत फरक काय ? (३) प्रबंधाचे महत्त्व काय ?

४ कथावाङ्मय-कादंबरी

कथावाङ्मयाची परंपरा फार जुनी आहे. अगदी पुरातन काळापासून लोक कथावाङ्मय वाचत नी ऐकत आले आणि अजूनही लोकांच्या मनावरला त्याचा पगडा कमी होत नाही; उलट वाढतच आहे. पूर्वीच्या काळीं रामायण-महाभारतासारख्या देवादिकांच्या पौराणिक कथा आणि राजेरजवाड्यांच्या गोष्टी नी कहाण्या निर्माण झाल्या. त्यांनी लोकांच्या मनाला इतका चटका लावला की, शेंकडों वर्षे ते वाङ्मय वाचलें व ऐकलें जात आहे. पण जसजसे शिक्षण वाढत गेलें तसतसे देवादिकांच्या, अप्सरांच्या नी स्वर्गाच्या अद्भुत गोष्टींत माणसाचें मन रमेना. आपल्याचसारख्या हाडामांसाच्या, जमिनीवर वावरणाऱ्या नी कष्टानें किंवा सुखानें जगणाऱ्या माणसांच्या, त्यांच्यावर आलेल्या प्रसंगांच्या, त्यांच्या प्रेमाच्या, शौर्याच्या अगर साहसाच्या गोष्टी ऐकायला माणसे अधिक उत्सुक झाली आणि त्याच दृष्टीने आजचे विविध कल्पित कथावाङ्मय निर्माण झाले. त्यापैकी कादंबरीचा प्रथम विचार करूं.

अमुक अमुक माणसे होती, त्यांच्यावर असे असे प्रसंग आले आणि त्यातून तीं अशा प्रकारे बाहरे पडलीं किंवा त्यांचा असा शेवट झाला अशा पद्धतीने अनेक माणसे आणि प्रसंग यांच्या साहाय्याने कल्पनेने रचून सांगितलेली मोठी गोष्ट म्हणजे कादंबरी. कर्जबाजारीपणा फार वाईट, त्याने असे नुकसान होतें, सावकार फार कूर असतात, अशा प्रकारचा कुणी निबंध लिहिला तर त्याच्याकडे कुणी विशेष पहात नाही. पण याच विषयावर, धनाजी या नांवाचा शेतकरी होता, त्याच्यावर इतकें कर्ज होतें, सावकारानें त्याला असे नाडलें आणि शेवटी धनाजीची अशा तऱ्हेने वाताहत झाली, अशी कादंबरी लिहिली तर तिच्यावर मात्र वाचकांच्या उड्या पडतात. कादंबरीने वाचकांची करमणूक होते. कादंबरीतल्या व्यक्तींच्या भावनांशीं तो एकरूप होतो आणि ज्या विषयावर कादंबरी असेल त्या विषयाचें त्याला शानही होतें. म्हणून कादंबरी हा वाङ्मयप्रकार लोकप्रिय झालेला आहे.

मराठींतली पहिली कादंबरी ' मुक्तामाला ' या नांवाची लक्ष्मणशास्त्री हळवे यांनी १८६१ साली लिहिली. त्यानंतर सुरवातीच्या या काळांत ज्या कादंबऱ्या निर्माण झाल्या त्यांच्यांत राजे, राण्या, सरदार, इनामदार हीं पात्रे आणि प्रेम हा एकच विषय रंगविलेला असे. लिहिण्याची पद्धतीहि गोष्टी सांगितल्याप्रमाणें ठराविक साचाची होती. त्यानंतर इतिहासांतल्या प्रसंगावर आधारलेल्या कांहीं कादंबऱ्या निर्माण झाल्या आणि १८९० चे सुमारास हरी नारायण आपटे यांनी ' पण लक्षांत कोण घेतो ? ' ही कादंबरी लिहून सामाजिक कादंबऱ्या लिहिण्याची प्रथा सुरू केली. हरी नारायण आपटे यांनी ऐतिहासिक व सामाजिक बऱ्याच कादंबऱ्या लिहिल्या आणि त्यानंतर कादंबरीची इतकी भरभराट झाली, कीं गेल्या पन्नास वर्षांत प्रेम, समाजसेवा, देशभक्ती, स्त्रीशिक्षण अशा नानाविध सामाजिक विषयांवर आणि समाजांतल्या सामान्य लोकांच्या जीवनावर शेंकडों कादंबऱ्या निर्माण झाल्या व त्यांच्या पद्धतींतही फार मोठा फरक पडला.

कादंबरींत मुख्य तीन गोष्टी असतात. (१) नायक, नायिका व इतर व्यक्ति (२) त्यांच्यावर येणारे किंवा घडणारे प्रसंग (३) ते प्रसंग जिथें घडतील तीं ठिकाणें. यांतील व्यक्तींना किंबहुना प्रसंगांनाच अधिक महत्त्व आहे. हे प्रसंग क्रमानें सांगितले जात नाहीत. पुढें काय झालें हें कळण्यासाठीं वाचक आतुर होईल असे प्रसंग प्रथम सांगितले जातात. त्यानंतर वाचक अधिक बुचकळ्यांत पडेल किंवा जास्त आतुर होईल असे प्रसंग मधें सांगितले जातात आणि त्या सर्व गोष्टींचा उलगडा होईल असे प्रसंग शेवटीं सांगितले जातात. एकाद्या माणसाचा खून झाला तर आपण तो माणूस अशा तऱ्हेनें वाईट वागत होता, त्यामुळें अमक्या व्यक्तीला राग आला आणि तिनें त्याचा खून केला असें सांगूं; पण कादंबरीकार कसें सांगेल पहा ! तो प्रथम सांगेल, अमक्या व्यक्तीला त्या माणसाचा भयंकर राग आला. कां राग आला हें कळण्यासाठीं वाचक पुढें वाचील तर कादंबरीकार सांगेल, त्या व्यक्तीनें त्या माणसाचा खून केला. वाचक अधिकच विस्मयानें पुढें वाचील तेव्हां कादंबरीकार उलगडा करील, तो माणूस अशा प्रकारें वाईट तऱ्हेनें वागत होता, म्हणून त्याचा खून झाला. हेंच कादंबरीचें

प्रमुख तंत्र सध्यां प्रचलित आहे.

‘ समरांगण ’ या कादंबरीचें उदाहरण घेतल्यास या तंत्राचा अधिक उलगाडा होईल. ब्रापूसाहेब सावकार नी गरिबांबद्दल सहानुभूति वाटणारा त्यांचा मुलगा भगवान यांचा लढा या कादंबरींत सांगितलेला आहे. सांगण्याची पद्धत पहा. भयंकर पावसानें नी नदीच्या पाण्यानें ज्याच्या झोपड्या वाहून गेल्या आहेत अशा शेतकऱ्यांना भगवान आपल्या एका मोकळ्या वाड्यांत आणून ठेवतो व आपण मजुरांचा संप लढवायला मुंबईला जातो. शेतकऱ्यांचें तें वाड्यांत राहणें ब्रापूसाहेबाना पसंत पडत नाही. ते संतापतात नी बाहेरच्या पावसांत व भयंकर अंधारांत सामानासकट त्या शेतकऱ्यांना ते हाकून काढतात. त्यामुळें बेभान होऊन शेतकऱ्यातला हंबीर नांवाचा आतताई तरुण तो वाडाच पेटवून टाकतो. हें वर्णन प्रथमच्या काहीं प्रकरणांत आहे. त्यानें वाचकाची आतुरता वाढते. आता हे शेतकरी कुठें जाणार ? भगवानाशिवाय त्यांना कोण वाली ? तो आल्यावरच आता काहींतरी होईल म्हणून वाचक पुढें वाचूं लागतो. भगवान मुंबईहून येतो. त्याची नी ब्रापूसाहेबाची भयंकर खडाजंगी होते. शेवटीं ब्रापूसाहेब भगवानच्या काड्कन मुस्कटांत देतात. काहीं प्रतिकार न करता भगवान घराबाहेर पडतो. येथपर्यंत कादंबरी निम्यावर येते आणि वाचकही असा बुचकळ्यात पडतो, कीं सांगता सोय नाही. त्याला आश्चर्याचा धक्का बसतो. कारण जो शेतकऱ्यांसाठीं काहीं करील असें वाटत होतें, त्याच्यावरच घराबाहेर पडायची पाळी आली. मग आतां त्याचें नी त्या शेतकऱ्यांचें होणार तरी काय ? अशा काळजीनें तो पुढें वाचूं लागतो. त्याच्या काळजीचा उलगाडा होण्यासारखे पुढील प्रसंग योजून कादंबरीचा शेवट केला आहे. अशा तऱ्हेनें वाचकाची आतुरता वाढविण्यासारखे प्रसंग योजून कादंबरीची रचना करतात.

याशिवाय कादंबरींत ज्या प्रमुख व्यक्ति असतील त्या वाचकाच्या डोळ्यापुढें स्पष्ट दिसण्यासाठीं त्यांचे स्वभाव, संवयी व स्वरूप याचें वर्णन करावें लागतें. ज्या ठिकाणीं प्रसंग घडतील त्याची माहिती सांगावी लागते व भाषा सोपी, ओघवती आणि संवाद सुटसुटीत व प्रत्यक्ष व्यवहारांत जसें

बोलतात तसे असावे लागतात. खाली ' समरांगण ' कादंबरीतलें शेवटचें प्रकरण दिलें आहे. कादंबरीचा नायक भगवान हकिकत सांगत आहे. त्याच्या भावना, भाषा व संवाद पहा.

भगवान—

कितीही विचार केला तरी मनाची टोचणी कांहीं थांबत नाही. मुंबईला मी मजुरांचा संप लढविला अन् तो यशस्वी झाला तेव्हां आनंदानें नाचत सुटलों नुसता ! पण तो आनंद तर बाजूलाच राहिला; नुसतं साधं समाधान देखील माझ्या मनाला आतां वाटेना. या उपाशीं मरणाऱ्या लोकांसाठीं मी बापूंशीं लढा केला. तो लढा यशस्वी होऊन संपला. पण त्यांत बापूंचा बळी पडून तो संपायला नको होता, असं पुनःपुन्हा मला वाटतं !

या शेतकऱ्यांना आतां भरपूर खायला मिळेल. घरच्याप्रमाणें जमिनी पिकवितां येतील अन् राहण्यासाठीं घरंही बांधतां येतील, हें खरं; मला हेंच पाहिजे होतं. पण—पण, हें अशा प्रकारें मिळायला नको होतं !

बापूंचा विरोध सतत सहन करीत अन् त्या विरोधाला तोंड देत देत हें मिळायला हवं होतं !

या लोकांना बापू म्हणजे राक्षसासारखे वाटत होते. त्यांच्या मृत्यूनें कित्येकांना आनंदही झाला असेल ! पण रावजीबाबासारखे कितीतरी लोक त्यांच्यासाठीं धाय मोकळून रडत होते. रावजीबाबा तर अजून म्हणतो, ' कसाही असला तरी तो आमचा राजा होता ! ' अन् त्यानें तसें म्हटलें कीं नळकत माझे डोळे पाण्यानें भरतात आणि माझ्या तरळत्या दृष्टी-पुढें बापूंचा तो स्वावदार, करारी चेहरा दिसूं लागतो.

पण खरंच, मला दरडावणारा कां असेना पण बापूंचा चेहरा, आतां मला जन्मांत तरी बघायला मिळेल का ?

हा विचार मनांत आला, कीं मला हुंदका आवरत नाही. कुठंतरी जाऊन खूप खूप रडावंसं वाटतं !

या आठवड्यात गांवांतील प्लेग अजिबात नाहीसा झाला. अन् गेल्या चार दिवसांत पावसाने तर अगदी शोड उठविली आहे. सगळ्या जमिनींत हातहातभर ओली झाल्या.

उद्यां घात आली की पेरायला सुरवात होणार !

डॉक्टरनीं मला घरीं यायची परवानगी दिली होती. त्याप्रमाणे आज मी घरीं जाणार होतो.

सकाळींच आईकडून एक ताज्या वर्तमानपत्राचें कात्रण आलें. त्यांत सुरेंद्राची बातमी होती. अहमदाबादच्या दारू पिकेटिंगमध्ये त्यानें भाग घेतला होता आणि तिथं झालेल्या दंगलींत तो जखमी झाल्यामुळें त्याला तिथल्या हॉस्पिटलमध्ये ठेवले होतें. ती बातमी वाचून मला आनंद झाला. त्याला आणण्यासाठीं उद्यांच जायचें मी ठरविलें.

नऊच्या सुमारास सगळ्या शेतकऱ्यांची सभा भरली. डॉक्टरनी मला बोलायला उठविलें. मी बोद्धे लागलों,

‘आज तुमच्यापुढं ब्रोलतांना मला एक प्रकारचा आनंद होतोय. पण केवढं तरी दुःख वाटतंय ! मला जें मिळवायचें होतं तें मिळालं म्हणून आनंद वाटतोय तर तें साध्य करतांना माझ्या बापूवर.....’

माझा घसा दाटून आला. मला पुढचे शब्द उच्चारता येईनात. ते सोडून मी म्हटलं, ‘आतां घात आली की तुमच्याकडे असलेल्या जमिनी तुम्ही पेरून टाका. त्या जमिनी तुमच्याकडेच राहातील अन् ज्यांना जमिनी नसतील त्यानीं तसं सागावं. फक्त सरकारी साऱ्याच्या अटीवर जमिनी दिल्या जातील !’

माझें ब्रोलणं ऐकून सगळ्यांचे चेहरे फुटून गेले. त्याच्या चेहऱ्यावरचा तो हंसरा आनंद मी आज पाहिल्यानेंच पाहात होतो.

त्याच वेळीं माझी नजर सुभद्रेकडे गेली. तिचे डोळे पाण्यानें भरले होते. मी म्हटलं, ‘सुभद्रा, हें काय ?’

तिच्या तोंडून एकच शब्द निघाला, ‘हंबीर !’

मी सांगितलं, ‘एक महिन्यांतच तो सुटेल !’

मी खुर्चीवरून उठून पन्नासह घरीं जायला निघालों. फाटकांतून बाहेर पडलों, तों समोर माई उभी होती. मला आश्चर्याचा धक्काच बसला ! मी एकदम उद्गारलों, ' माई ! '

‘ भगवान, मी एक मागणं मागायला आलेय ! ’

‘ काय हवंय माईला ? ’

‘ मरण ! गेल्या पंधरावीस दिवसांत मी जगाचे जे अनुभव घेतले त्यानें मांवावून गेलें आहे. जिकडे तिकडे राक्षस नि पशूच भरलेल्या त्या जगांत तडफडण्यापेक्षां तुझ्या हातून मरण आलं तरी तें पतकरावं म्हणून मी परत आले ! ’

‘ वेड्या आहांत माई तुम्ही ! मी अन् सुरेंद्र अशीं दोन मुलं तुम्हांला असताना, तुम्हांला कोण मरूं देईल ? ’

माईचा हात धरून मी घराकडे निघालों.

लांबूनच मला दरवाजा दिसला. महिन्यापूर्वीच या दरवाजांतून बापूंनीं मला बाहेर काढलं होतं; आणि आज ? बापूंना घराबाहेरच नव्हे तर जगा-बाहेर काढून मी त्या दरवाजांत शिरणार होतो.

माझं हृदय आतल्याआंत गुदमरूं लागलं.

घराजवळ आलों. आई दरवाजांत वाट पाहातच उभी होती. पण तिचं तें पांढरं फटफटीत कपाळ बघून मला भडभडून आलं !

मला मिठी मारून तिनें ‘ भगवान ’ म्हणून हंबरडा फोडला ! मला हुंदका आवरला नाही. माझा शोकावेग अनावर झाला. एकाद्या लहान मुलाप्रमाणें तिच्या गळां पडून मी रडूं लागलों !

अभ्यास—विषयाच्या दृष्टीनें कादंबऱ्यांचे दोन प्रकार पडतात.

[१] ऐतिहासिक—उदा. स्वराज्यावरील संकट, उषःकाल, कादंबरीमय पेशवाई वगैरे. (२) सामाजिक—उदा. दौलत, नवे संसार, सुखाचा शोध, गांवगुंड, अपुरा डाव.

[२] लेखनाच्या दृष्टीनें कादंबऱ्यांचे चार प्रकार पडतात.

(१) लेखकानें सगळे प्रसंग वर्णन करून सांगितलेल्या वर्णनात्मक

उदा.—अटकेपार (ना. सी. फडके); (२) कादंबरींतील एकादी प्रमुख व्यक्ति आपल्या जीवनांतले प्रसंग स्वतः सांगत आहे, अशा कल्पनेने लिहिलेल्या आत्मवृत्तात्मक-उदा.—उल्का (वि. स. खांडेकर); (३) कादंबरींतल्या अनेक व्यक्ति आपापली हाकित सांगतात या कल्पनेने लिहिलेल्या अनेक व्यक्तींच्या आत्मवृत्तात्मक. उदा.—समरांगण (म. भा. भोसले); (४) कादंबरींतल्या अनेक व्यक्तींची प्रसंगाच्या क्रमाने नुसती पत्रेच देऊन रचलेल्या पत्रात्मक. उदा.—इदू काळे व सरला भोळे (कै. वा. म. जोशी.)

[३] प्रमुख कादंबरीकारांच्या प्रमुख कादंबऱ्या (१) वि. स. खांडेकर (हिरवा चांफा, दोन ध्रुव) (२) ना. सी. फडके (उद्धार, प्रातिज्ञ) (३) ग. ज्यं. माडखोलकर (नवे संसार, मुक्तात्मा) (४) भा. वि. बरेकर (धावता धोटा, विधवा कुमारी, (५) र. वा. दिघे (पाणकळा, सराई) (६) साने गुरुजी (शामची आई, पुनर्जन्म) (७) द. र. कवठेकर (अपुरा डाव, आभाळाची सावली)

प्रश्न— (१) कादंबरींतील मुख्य गोष्टी कोणत्या ? (२) कादंबरी म्हणजे काय ? (३) कादंबरीचे प्रचलित तंत्र कोणते ? (४) अगदी प्रथमच्या कादंबऱ्यांतून कोणता विषय असे ? (५) विषयाच्या दृष्टीने कादंबऱ्यांचे प्रकार कोणते ?

५ लघुकथा

लघुकथा म्हणजे लहान गोष्ट. कमी व्यक्तींच्या व कमी प्रसंगांच्या साह्याने वाचकाच्या मनावर एकाच भावनेचा, विचाराचा किंवा प्रसंगाचा परिणाम करणे हे लघुकथेचे मुख्य ध्येय आहे. आपण गरिबांच्या जीवनावरची एकादी कादंबरी वाचली तर आपल्या डोळ्यापुढे तिच्यांतल्या अनेक व्यक्ति आणि त्यांना सहन करावी लागणारी नानाविध दुःखे उभी राहतील. पण त्याच जीवनावरची लघुकथा वाचली तर एकादीच व्यक्ति अन् तिला जाचक झालेले गरिबांचे एकाद्वेच दुःख आपणांला दिसेल

आणि असा परिणाम जिचा होतो तीच खरी लघुकथा. या दृष्टीने एकादी विचित्र किंवा असामान्य व्यक्ति, प्रेम, राग, लोभ, हेवा, भीति कौरे विकार उत्पन्न करणारे प्रसंग आणि मनाला चटक लावणारे समाजांतले कुठलेही दृश्य, हे लघुकथेचे विषय होऊ शकतात.

माणसांचे जीवन हे सुखदुःखाच्या नानाविध प्रसंगांनी आणि घटनांनी भरलेले आहे. विष्णुपंत या नांवाचे एक सज्जन गृहस्थ होते. त्यांनी प्रामाणिकपणाने नोकरी केली व ते सुखाने जगले किंवा दिनकरचे आपल्या शेजारी राहणाऱ्या कुमुदवर प्रेम वसले. कुमुदने आपल्या बापाला विचारले. त्याने परवानगी दिली व लग्न करून ती दोघे आनंदाने राहू लागली. समाजात असे सहसा घडत नाही, अन् क्वचित घडले तर त्यावर लघुकथा कधीहि होणार नाही. कारण यांच्या जीवनात सागण्यासारखे कांही नाही. तेच जर, विष्णुपंत सज्जन नी सालस होते, पण एके दिवशी त्यांच्यावर चोरीचा आळ आला आणि त्यांना अटक झाली किंवा दिनकरचे कुमुदवर प्रेम वसले, पण त्यांच्या लग्नाला बडील माणसांचा विरोध होता, अशा तऱ्हेने विरोध, पेचप्रसंग अथवा गुंतागुंत असल्याशिवाय किंवा निर्माण केल्याशिवाय लघुकथा होत नाही.

कादंबरीप्रमाणेच वाचकांची आतुरता वाढेल अशा प्रकारे लघुकथेची रचना करतात. विष्णुपंतांच्या उदाहरणाने हे सांगणे सोपे होईल. ते असे:—

लघुकथेच्या सुरवातीला विष्णुपंतांच्या सज्जनपणाचा एक लहानसा प्रसंग लिहून ते फार सज्जन होते, असा त्यांचा परिचय करून दिला जाईल. मधल्या भागात चोरीचा त्यांच्यावर आळ आला हे सांगितले जाईल आणि शेवटी ते अशा तऱ्हेने सुटले किंवा अडकले याचा उलगडा केला जाईल. यांत शेवटच्या भागाला जास्त महत्त्व आहे. नेहकाने विष्णुपंताची सुटका न करता प्रसंगाने त्यांना शिक्षा झाल्याचे दाखविले तर कांही अपराध नसता सज्जनला शिक्षा होते या कल्पनेने वाचक हळहळेल. वाचकाच्या मनावर असा परिणाम करणारी कथा तंत्रदृष्टीने यशस्वी होय. - कारण वाचकाच्या मनावर प्रसंगाचा किंवा विचाराचा परिणाम करणे हा लघुकथेचा मुख्य

हेतु असतो. म्हणून मनाला चटका लावणारी आकर्षक सुरवात, आतुरता वाढविणारा गुंतागुंतीचा मध्यभाग व शेवटी परिणामकारी उलगडा अशा क्रमाने लघुकथा लिहिल्या जातात. अशा तंत्राने लिहिलेली खालील लघुकथा वाचा.

शेवटचा क्षण

(१)

अस्पृश्यचै महान पुढारी श्रीयुत धर्मदास व्यासपीठावर चढले अन् समोर जमलेल्या अफाट जनसमूहाकडे बघून त्यांना केवढातरी आनंद वाटला. चारच दिवसांपूर्वी आपण धर्मातराची घोषणा करतो काय ? अन् त्याला पाठिंबा देण्यासाठी आज या ठिकाणी हजारों अस्पृश्य जमतात काय ? त्यांचा त्यांनाच अभिमान वाटला. कोणत्याच पुढाऱ्याला शक्य झालं नाही, असं प्रचंड कार्य आज आपल्या हातून होणार ! अन्यायाचा प्रतिकार आपण कृतीने करून दाखविणार. आज हे धर्मातर झाले तर जगाच्या क्रांतीच्या इतिहासांत हा दिवस सुवर्णाक्षरांनी लिहिला जाईल अन् त्याचं सारं श्रेय आपल्या नांवाकडे येईल ! त्यांचे तनमन उत्फुल्ल झाले आणि त्याच अभिनिवेशांत ते बोवळे लागले, “बंधूनो, हिंदूंना शेवटचा मुजरा करण्यासाठी आज आपण या ठिकाणी जमलो आहोत. ही घटना मागे न झालेली अन् पुढंही न होणारी अशी असली तरी विचित्र खास नाही. जिवंत माणसांच्या जीवनांत असल्या घटना हमेशा घडायच्याच ! या प्रसंगी आपणांला दुःख आणि आनंद दोन्हीही वाटणं साहाजिक आहे. पण मी म्हणतो या वेळी आपणांला आनंदच अधिक वाटावा ! ज्या हिंदू धर्मांनं आपणांला पांचहजार वर्षे पायाखाली तुडवले, कोव्हाकुव्याच्या किंमतीनं जगवलं आणि ‘अस्पृश्य’ म्हणून नरकांतल्या किड्याप्रमाणे कुजविलं, त्या धर्माचा त्याग करण्यांत कसलं दुःख ! (टाळ्या) कष्टानं मरणाच्या अस्पृश्यांना लाय आणि ऐतगब्बू जगणाऱ्या ब्राह्मणांना हात ! हेंच ज्या धर्माचें तत्त्व, त्या धर्मांत यापुढे क्षणभरही राहातां उपयोगी नाही. अशा अन्यायी, जुलमी धर्मातून सुटण्याची ही घटिका

खरोखरच किती आनंददायी ! (टाळ्या). चार दिवसांपूर्वी आपण धर्मा-
तराची घोषणा केली. हिंदूमधें केवढी तरी खळबळ उडाली त्यामुळें.
अनेक पुढारी आपणांकडे आले. धर्मांतर न करण्याबद्दल त्यांनीं परोपरीनें
विनविलें. पण त्यांच्या विनविण्याची आता आपणांला फिकिर नाही.
अन्यायी हिंदुधर्माच्या तिरस्कारामुळें कशालाच न जुमानतां त्या धर्मावर
सूड घेण्यासाठीं आपण उत्साहानें या ठिकाणीं जमलांत ही मोठ्या आनं-
दाची गोष्ट आहे. बंधूनों, कोळसा उगाळण्यांत अर्थ नाही. हिंदु धर्माला
शेवटचा मुजरा करतांना त्याच्या अन्यायाची पुनरुक्ति करण्यांत कांहींच
लाभ नाही. आतां वेळ न लावतां उठा, अन् आपले प्रेमळ बाहू पसरून
आपणांला हृदयाशीं कवटाळण्यासाठीं उभ्यां असलेल्या या (ख्रिस्ती मिश-
नऱ्यांकडे घोट दाखवून) खिश्वन धर्माला मिठी मारा ! ”

(२)

सगळी सभा स्तब्ध झाली. कोणीच उठलें नाही. धर्मदासांना मोठें
नवल वाटलें. इतके दिवस आपल्या वाटेल त्या शब्दाला मान तुकविणाऱ्या
या लोकांना आज झालें तरी काय ? ते पुन्हा म्हणाले, ‘ हं, उठा, उठा
स्वकर ! ’

तरीहि कोणीच उठेना. ते अडाणी जीव केविलवाण्या नजरेनें एकमे-
कांकडे बघूं लागले. तें पाहून धर्मदासांना त्वेष चढला. ते रागानें म्हणाले,
‘ अरे, इतक्या दिवसांचा तुमचा सारा उत्साह या क्षणीं जळाला कीं
काय ? क्रांतीच्या या शेवटच्या क्षणीं जर तुम्ही असे गारदून गेलांत तर
या अन्यायी जगांत तुम्हांला जागा देखील मिळायची नाही ! ’

सोसाट्याच्या वाऱ्यांत वीज कडकडावी तसें कोपऱ्यांतून कुणीतरी
बोललें, ‘ आमची हिंदु धर्मांतली जागा कांहीं हिसकावून घेणार नाहीं
कोणी ! ’

‘ हिसकावून घेत नसले तरी ती आपणच भिरकावून दिली पाहिजे !
शौचकृपांत परसाकडं बसायचें असतं ! पण तेथें ताट घेऊन जेवायला
बसायचा बडेपणा कुणीच करणार नाहीं तुमच्यासारखा ! ’ त्या कोप-

ज्यालाच उद्देशून धर्मदास बोलले. त्यांच्या आंगाची लाही होत होती. यापूर्वी कितीतरी सभा झाल्या, हिंदुधर्मावर कोरडे ओढणारी त्यांची भाषणेही थोडी झाली नव्हती ? त्या कोठल्याच प्रसंगी त्यांना विरोध झाला नव्हता अन् कुठं थोडासा झाला तरी सगळी सभा त्या विरोधकांवर माणुसकी सोडून तुटून पडे. त्याच माणसांनी हा आजचा विरोध मुकाट्याने ऐकून घ्यावा ! त्यांचे मस्तक भणभणू लागले. डोळे लाल करून आणि टेबलावर मुठी आपटून ते म्हणाले, ' आज आपणांस हिंदु धर्माचा त्याग करायचा आहे. ख्रिस्ती धर्म स्वीकारायचा आहे. बोला, येशू ख्रिस्त की जय ! '

सभेत एकाच्याही तोंडून तो शब्द निघाला नाही. धर्मदास पुन्हा ओरडले, ' येशू ख्रिस्त की...! '

' हिन्दुधर्म की जय ! ' सगळ्या सभेचा आवाज घुमला.

कानांत अभिरस पडावा, तसे झाले धर्मदासांना. त्यांनी कान घट्ट दाबून धरले. तो आवाज बंद होताच गंभीर आवाजांत ते म्हणाले, ' जातीवर गेलांत सारेजग. नालायक हिन्दुधर्म आणि अस्पृश्य म्हणजे त्याच्यापेक्षाही नालायक; त्याचीच अवलाद ! त्याच जुलमी धर्मांत तुम्ही कुजून मरा. पण यापुढे त्या हिन्दुधर्मात क्षणभरही रहायला मी तयार नाही. हा पहा मी तुमच्यासमोर बातिस्मा घेतों. '

(३)

म्हणून ते त्या मिशनऱ्याकडे वळले. आतां काय करावं, या विवंचनेत सगळी सभा स्तब्ध झाली. इतक्यांत एक म्हातारा गृहस्थ धांवतच स्टेजवर गेला आणि रडत रडत म्हणाला, ' धर्मदास, काय करतां हे ? धर्मदासांनी धर्मसेवा करायची असते ! '

' पण सेवा करायला धर्म नको का ? त्यासाठीं तर मी धर्म स्वीकारतोय हा ! '

' आपला हिंदुधर्म... ! '

' जाळा तुमचा हिंदुधर्म ! त्याला डोक्यावर घ्या !! अन् त्याच्या-

झाली चिरडून मरा !!!'

' नाही. हिंदु धर्म दयाळू आहे. '

' स्वतःच्या लोकांना लाथा देणाऱ्या धर्माला कोण दयाळू म्हणेल ? हिंदुधर्म निष्ठुर आहे अन् तुम्हांला सांगतो, ! (सगळ्या सभेला उद्देशून) असे रडत बसू नका. अजुनी उठा. निष्ठुर व्हा, कठोर व्हा, हिंदुधर्मावर सूड घ्या. '

काहीं लोक उर् पाहात होते, तोंच तो म्हातारा म्हणाला, ' धर्मदास, दुष्मनावर निष्ठुर होतां येतं, शत्रूवर सूड घेता येतो. पण हिंदुधर्म आपला दुष्मन नाही. हिंदुधर्म आपला शत्रु नाही. हिंदुधर्म आपला माझाप आहे. ' (टाळ्यांचा कडकडाट अन् हिंदुधर्माचा जयजयकार एकदमच झाला !) परधर्माच्या पुष्पशय्येपेक्षां ज्या धर्मानं आपणांला जन्म दिला, खायला घातलं नि सांभाळ केला, त्या धर्माला लाथ दित्यावर जगांतला कोणता धर्म आम्हांला हात देऊं शकेल ? धर्मदास, हिंदुधर्माच्या अन्यायाबद्दल तुम्ही कितीही बोला. धर्मातराच्या घोषणा वाटेल त्या आदेशानें करा. टाळ्यांची साथ करून आम्ही तें ऐकायला तयार आहोंत. पण प्रत्यक्षच हिंदुधर्माचा दरवाजा ओलांडून बाहेर पडायला ज्या वेळीं तुम्ही सांगाल, त्या वेळीं हिंदुधर्माच्या थोरवीनं दिपलेलं आमचं हृदय ' होय ' म्हणणार नाहीं; ' नाही ' म्हणणार नाहीं !'

' हिंदुधर्म दगडासारखा कठीण नाही. फुलासारखा मृदुही नाही. तो बर्फासारखा आहे ! प्रसंगी त्यावर डोकं आपटून खोक फुटेल तर प्रसंगी त्याच्या अथांग जलांत स्वर डुबतांही येईल ! बोला धर्मदास, अशा धर्मावर सूड कसा घ्यायचा ? '

' सूड ? सूड नेमळटांना घेतां येत नाही. तुमच्यासारख्या नालायकांना तर कधींच नाही. हा पहा मीच तुम्हांला सूड घेऊन दाखवितों. '

म्हणून त्यांनीं वातिस्मा घ्यायची तयारी केली. तेव्हां लोकांनीं त्यांना अडवून विचारलें, ' तुम्ही कोणावर सूड घेणार ? '

' हिंदुधर्मावर. '

‘ म्हणजे आमच्यावर ? ’

‘ हो ! ’

‘ पण आम्ही घेऊं देणार नाहीं. ’

‘ कां घेऊं देणार नाहीं ? प्राण गेला तरी बेहेत्तर आहे; पण मी हिंदु-धर्मात रहाणार नाहीं ! ’

‘ आम्ही असे घट्ट पकडून ठेवू. ’

म्हणून धर्मदासांना लोकांनीं खांद्यावर घेतलें. तेथून लगेच त्या मिश्र नन्याची हकालपट्टी झाली आणि धर्मातरासाठी जमलेली ती हजारों अस्पृश्यांची सभा शेवटच्या क्षणाला धर्मातर न करतांच आपल्या पुढान्यासह हिंदूधर्माचाच जपजपकार करीत विलीन पावली आणि त्या अघटित घटनेबद्दल तो दिवस हिंदु धर्माच्या इतिहासांत सुवर्णाक्षरांनीं लिहिला गेला !

अभ्यास—(१) लेखनाच्या दृष्टीनें लघुकथेचे पुढील प्रकार पडतात. १ वर्णनात्मक—कडू साखर (ग. ल. ठोकळ), २ आत्मवृत्तात्मक—दारूबंदी (ना. सि. फडके), ३ पत्रात्मक—हवापालट (वि. स. खांडेकर).

(२) विषयाच्या दृष्टीनें लघुकथेचे अनेक प्रकार संभवतात. पण सामान्यरूपे खालील सहा प्रकारांत हल्लींच्या लघुकथा लिहिल्या जातातः—

(अ) ज्या कथेंत व्यक्तींना जास्त महत्त्व आहे अशी व्यक्तिप्रधान कथा.

(ब) जिच्यामध्ये प्रसंगांना जास्त महत्त्व आहे अशी प्रसंगप्रधान कथा.

(क) जी एकाद्या तत्वाला धरून लिहिली जाते ती तत्त्वप्रधान कथा.

(ड) जी प्रेमविषयावर असते ती प्रेमकथा.

(ई) जी खेड्यांतील लोकांच्या जीवनावर असते ती ग्रामीणकथा.

(फ) जी खऱ्या घडलेल्या प्रसंगावर असेल ती सत्यकथा. या सत्यकथेंत खरी नांवें आणि ठिकाणें बदललेलीं असतात.

(३) मासिकांतून व साप्ताहिकांतून दरमहा शेंकडों लघुकथा प्रसिद्ध होत असतात. शिवाय पुढील कथासंग्रह पहा. पूजन, ऊन पाऊस, पहिली लाट, पाकळ्या, (वि. स. खांडेकर), कडूसाखर, सुगंध, (ग. ल. ठोकळ), पूर्तता, ताजमहाल, (र. वा. दिघे), पुनर्भेट भाग १ ते ६ (य. गो. जोशी), प्रो. फडके यांच्या गोष्टी, भाग १।२ व उल्हासकथा, कल्पवृक्षांच्या छायेत, सागराच्या लाटा (लक्ष्मणराव सरदेसाई).

प्रश्न—(१) लघुकथेचा हेतु काय ? (२) तिचे विषय कोणते ? (३) लघुकथेचें तंत्र कसे असतें ? (४) लेखनाच्या दृष्टीनें लघुकथेचे प्रकार कोणते ? (५) तुमच्या वाचनांतील कथांचें विषयवार वर्गीकरण करा.

६ लघुतम कथा

लघुतमकथा हा नांवाप्रमाणेच आकारमानानें लहान पण अगदीं नवीन लेखनप्रकार आहे. आतांपर्यंत अनेक लेखकांनीं लघुतम कथा लिहिलेल्या आहेत. प्रो. मा. म. गोरे यांनीं या प्रकाराला अधिक हातभार लावलेला आहे. त्यांनीं आपल्या लघुतम कथांचा 'पालवी' या नांवाचा संग्रह प्रसिद्ध केला आणि महाराष्ट्रांतल्या बहुतेक सर्व लेखकांची एकेक लघुतमकथा बेजना त्यांचा "नवें निशाण" या नांवाचा एकत्रित संग्रह प्रसिद्ध केला. मासिकाच्या संपादकांना अगदीं थोड्या जागेत छपावयाला आणि वाचकांना अगदीं थोड्या वेळांत वाचून टाकावयाला हा लेखनप्रकार आतिशय सोयीचा आहे.

लघुकथा व लघुतम कथा यांच्या स्वरूपांत फार थोडा फरक आहे. एक योरली व एक लहान अशा दोन बहिणी असल्या तर त्यांच्या शारिराच्या बाढीतच आपणाला जास्त व कमी असा फरक दिसेल. कदाचित् लहान बहिण जरा अदखळ दिसेल. एवढाच फरक या दोन कथांमध्ये आहे. लघुकथेप्रमाणे लघुतम कथेलाही काहीं व्यक्ति आणि एक प्रसंग असावा लागतो. तसेंच तिचा शेवटही वाचकांच्या मनावर परिणाम करणारा असाच व्हावा लागतो. लघुकथेचें सर्व तंत्र असलेली अशी मराठींतली सर्वात लहान अशी आचार्य अत्रे यांनीं सांगितलेली पुढील लघुतम कथा पाहा.

“ ती पुढें चाल्ली होती.
 तो तिच्या मागून जात होता.
 तो खाकरला.
 तिने मागें वळून पाहिलें.
 ती त्याची बहीण होती.
 —तो मूर्छित पडला ! ”

या सहा वाक्यांत लघुतम कथेचें सर्व तंतू आहे. प्रथम एक प्रसंग; त्या प्रसंगांत सांपडलेल्या व्यक्तींची हकीकत आणि शेवट मात्र असा की, एकदम वाचकांच्या मनाला धक्का बसावा किंवा तो चकीत व्हावा. थोड्या मजकुराची ही कथा असल्यामुळें शेवट असा एकदम कलाटणीचा किंवा मनाला धक्का देणारा केल्याशिवाय वाचकांच्या मनावर तिचा परिणाम होत नाही आणि तसा परिणाम करणें हें तर लघुतमकथेचें मुख्य लक्षण आहे. मात्र हा शेवट भलताच असतां उपयोगी नाही. तर तो कथानकाला साजेल असा आणि व्यवहारांत घडलेला नसला तरी घडूं शकेल असा असला पाहिजे. पुढील कथा या तंत्राला धरून वाचा.

वरूर जात ! (म. भा. भोसले)

माडीवरच्या दिवाणखान्यांत बसून बापूसाहेबांचें आपल्या चार मित्रांसमोर प्रवचन सुरू झालें होतें. “ मुसलमानांइतकी वरूर जात जगांत दुसरी कोणतीच सांपडायची नाही, हें आतां तरी तुम्हांला पटलें कीं नाही ? इतिहासांतले दाखले बघायचें आतां कारणच नाही. नुसत्या कलकत्त्याकडे दृष्टिक्षेप केला तरी प्रत्येक हिंदूचे डोळे खाडकून उधडतील—नव्हे उघडले आहेत ! अर्भकाना फरशीवर आपटणें, खिले ठोकणें, असहाय माणसांना आगीत फेकणें, हातपाय तोडून हालहाल करून मारणें, हीं काय माणसांचीं कृत्यें ? राक्षसेंदेखाल असले प्रकार कधीं करायचे नाहीत ! याला उपाय—सावरकर, तप झालें ओरडत आहेत, कीं संघटना वाढवा ! शौर्य कमवा, ठोशास ठोसा दिल्याशिवाय मुसलमान वठणीवर यावयाचे नाहीत. बस, आपलें ठरलें, यापुढें कुठल्याही मुसलमानाला दारांत उभा राहूं द्यायचा

नाहीं आणि प्रसंग पडेल तिथें त्याला ठेवायला कमी करायचं नाहीं—”

तोंच खाळून त्यांच्या आईची हाक आली, “बापू, अरे बापू !”

“काय, आई ?”

“खाली ये लवकर !”

प्रवचन बंद करून ते खाली आले. तों सोप्यांत रहिमान मुलाणी उभा, अन् त्याला त्यांची आई म्हणत होती, ‘फराळ केल्याशिवाय नी चहा घेतल्याशिवाय जाऊ नकोस !’ बापूसाहेब स्तंभित झाले. त्यांनी तिरस्कारानें आईकडे व रहिमानकडे पाहिलें. त्यांची आई म्हणाली, ‘याला घर घेऊन जा. फराळाला घातल्याशिवाय त्याला सोडायचं नाहीं !’

“म्हणजे ?” आश्चर्याने त्यांनी विचारलें.

“अरे, आपल्या राजाला काळदाढेंतून ओढून काढणारा हा देवदूत आहे, मुसलमान नाहीं ! पाणी बघायला गेल्या आपला बाळ पाय निसरून पडला नी वहावटीला लागला. हा मासे धरीत होता. चटकन् त्यानें उडी मारली, राजाला वर काढलें, अन् इकडे घरीं घेऊन आला.”

बापूसाहेबांना पुढें ऐकायची जरूरच वाटली नाहीं. ते कडकडून रहिमानला भेटले अन् त्याला वर घेऊन गेले. त्याला पहातांच त्यांच्या मित्रांचीं तोंडें उकललेल्या शेंदाडाप्रमाणें वासलीं !!

अभ्यास—‘नवी पालवी,’ ‘नवें निशाण’ यांतील लघुतम कथा वाचा.

प्रश्न—(१) लघुतम कथेंत कलाटणीचें महत्त्व कां ? (२) कलाटणी कशी असावी ? (३) लघुतम कथेची पद्धति कशी ?

७ रूपक-कथा

रूपककथा ही आकारानें लघुतमकथेएवढीच असते. पण रूपककथा हा नवीन लेखनप्रकार नाहीं. ही फार जुनी आणि लोकप्रिय अशी लेखन-पद्धति आहे. हितोपदेश व इसापनीति यांत कोव्हा, सिंह, हत्ती, माकड यांच्या ज्या गोष्टी आहेत, त्या सगळ्या रूपककथाच आहेत. त्या इतर प्राण्यांच्या जीवनावर जरी सांगितलेल्या असल्या तरी माणसाच्या स्वभा-

बाला व गुणदोषांना त्या बरोबर लागू पडतात.

‘लेकी बोल सुने लागे’ या म्हणीप्रमाणे किंवा अन्योक्ति या अलंकाराचें जें काम, तेंच रूपककथाही करते. ही कथा इतर प्राण्याच्या जीवनावर किंवा सृष्टींतल्या कुठल्याही वस्तूवर लिहिलेली असेल. पण तें सर्व लिहिणें आमच्या समाजाला, माणसांच्या स्वभावाला किंवा गुणदोषाला बरोबर लागू पडेल. उदा. उंदीर-सिंहांची गोष्ट तुम्हांस माहित आहे. उंदीर एका सिंहाच्या हातांत सांपडतो. तो गयावया करतो, म्हणून सिंह त्याला सोडून देतो. पुढें सिंह एका जाळ्यांत सांपडतो. मागचा उपकार जाणून उंदीर तें जाळें कुरतडून सिंहाला सोडवितो. पण अशीं उपकार जाणणारीं माणसें जगांत फार थोडीं. उलट उपकारकर्त्यावर अपकार करणारींच फार. तें दाखविण्यासाठीं याच कथेची खालीलप्रमाणें रूपककथा अंब्रूज बायसनें तयार केली.

“एका सिंहाच्या पंजांत एक उंदीर सांपडला. सिंह त्याला मारणार, तोंच तो उंदीर म्हणाला, ‘महाराज, मला जीवदान द्या. मी तुमचे उपकार केव्हांही फेडीन!’ सिंहानें उंदरास सोडलें.

“पुढें कांहीं दिवसांनीं पारध्यांनीं लावून ठेवलेल्या जाळ्यांत सिंह सांपडला. त्याला हातपाय हालवितां येत नव्हते. तें त्या उंदरानें पाहिलें. धांवत जाऊन त्यानें सिंहाचें शेंपूट कातरलें आणि तो पळून गेला.”

उपकारकर्त्यावर अपकार करण्याची कांहीं माणसांची जी वृत्ति असते, ती बरोलप्रमाणें रूपककथेत दाखवितां येते.

“मानवी सृष्टीला लागू पडणारा, मोजक्या शब्दांत सांगितलेला एक प्रसंग” रूपककथेच्या रचनेचाव्रत एवढेंच सांगतां येईल. खालील रूपककथा वाचा. सदर कथेंत वैभवाच्या धुंदीनें भावाला भाऊ कसा विसरतो किंवा वैरी होतो हें सुंदर तऱ्हेनें दाखविलें आहे आणि शेवटीं सामान्य दलित वर्ग जर खचळला तर वैभवाची कशी राखगंगोळी करील हें उत्कृष्ट तऱ्हेनें सूचित केलें आहे.

दोन दगड (म. भा. भोसले)

एकाच खाणमातेच्या पोटीं जन्म घेतलेले ते दोघे सख्खे भाऊ होते.

स्वार्णीतून काढून त्यांना वर टाकलं, तरी त्यांची जोडी फुटली नाही अन् दिसायला तरी किती सारखे होते ते ! जणू जुळे भाऊच ! कुठंही गेलीं तरी जोडीनेच राहायचं असं त्यांनी ठरविलं.

त्यांना न्यायला गाडी आली. दोघेही तीत बसले. देवळाच्या बांधकामा-पार्शी ते आले. एकाची पायाच्या कामाला योजना होऊन लोक त्याला उचवळू लागले; तेव्हां दुसरा कळवळला अन् दाटव्या घशानं बोलला, ' भाऊ, मला विसरूं नकोस ! '

पहिला पायाच्या कामांत बसला. दुसरा देवळाच्या शिखरावर विराज-मान झाला. आपला भाऊ शिखरावर बसला म्हणून पहिल्याला अभिमान नी कौतुक वाटलं. एके दिवशी त्यानं प्रेमानं हांक मारली, ' भाऊ ! '

सूर्याच्या सोनेरी किरणांत चमकणाऱ्या अन् दिमाखानं नटलेल्या त्या शिखराच्या दगडाला ती हाक ऐकूच गेली नाही. पहिल्याने पुन्हा हाक मारली, ' भाऊ, ए भाऊ, इकडं बघ. इथं आहे मी ! '

वरच्या दगडाने तिरस्काराने त्याच्याकडे पाहिलं अन् रागानं म्हटलं, ' अरे मूर्खा, कोण कुणाचा भाऊ ? तुझं स्थान कुठं आणि माझं कुठं ? खुळ्यासारखं कांहीं तरी बडबडूं नकोस पुन्हा ! '

आपल्या सखल्या भावाचे ते शब्द ! पायाच्या दगडाच्या हृदयाला चरका बसला. तो संतापानं बेभान झाला. त्याचं शरीर गदगदां हाळूं लागलं. क्षणांत पाया उखडला. देऊळ जमनिदोस्त झालं. शिखराचा दगड कुठल्या मातीच्या ढिगारांत गाडला गेला तें समजलं नाही !

अभ्यास—मराठीत पुष्कळ लेखकांनी अशा कथा लिहिल्या आहेत. प्रभाकर माचवे यांची ' वाळवीची गोष्ट ' व खांडेकराच्या ' दोन मेघ ' नी ' घरटें व धरणीकंप ' या उत्कृष्ट कथा मिळवून वाचा. तसेंच खांडेकरांचें ' सुवर्णकण ' हें निवळ रूपककथांचेंच पुस्तक मिळवून पाहा. त्यांत प्रत्येक कथेखाली त्यांनी रूपकाचा खुलासा केला आहे.

प्रश्न—(१) इसापनीति व हितोपदेश यांतील कथांना रूपककथा म्हणतां येईल का ? (२) रूपककथेचें लक्षण कोणतें ? (३) उंदीरसिंहांच्या गोष्टी-वरची रूपककथा सांगा.

८ शब्दचित्र

हा एक नवीनच लेखनप्रकार रूढ झालेला आहे. लघुकथेचा हा निराळ्या धर्तीचा प्रकार म्हटल्यास चालेल. चित्राची कल्पना तुम्हाला आहेच. चित्रकार निरनिराळ्या रंगांच्या साह्याने एखाद्या प्रसंगाचे किंवा व्यक्तीचे मोहक चित्र काढतो व ते चित्र आपण प्रत्यक्ष डोळ्यांनी पाहू शकतो. शब्दचित्र हें प्रत्यक्ष डोळ्यांना दिसणार नाही; पण त्यांतलें वर्णन अशा सूचक शब्दांनी केलेलें असेल की, त्यांतली व्यक्ति अगर प्रसंग आपल्या डोळ्यापुढें स्पष्ट उभा राहील आणि असें झालें तरच तें चांगलें शब्दचित्र होय. शब्दचित्रांत हुबेहुब वर्णनाला अन् सूचक शब्दांच्या मांडणीला जास्त महत्त्व आहे. खालील शब्दचित्र पाहा. त्यांतला प्रसंग भडक रंगाच्या चित्रासारखा उठून दिसेल.

सत्तेवर मात

तिसऱ्या प्रहराचा सुमार असेल. बापूराव मांडणाकडे आले आणि दहा रुपयांची नोट सखारामाच्या हातांत देऊन म्हणाले, ' आतां तासगांवाला जा, अन् दारूच्या दोन वाटल्या आण. '

दिवसभर जें गदमदत होतं, अन् आकाशात ढगाची जी गर्दी झाली होती, त्यावरून आता पाऊस येणार किंवा जोराचं वादळ तरी होणार, असं स्पष्ट दिसत होतं. म्हणून सखाराम म्हणाला, ' आतां नाही. उद्यां सकाळीं जाईन. '

त्या ' नाही ' म्हणण्यात बापूरावांचा संताप झाला. ते बोलले, 'आतांच गेलं पाहिजे. आज माझे मित्र येणार आहेत. '

' हा वारा मुटाय लागला, पाहिला का ? कसा जाणार मी ? '

' तें मला माहीत नाही. तू गेलं पाहिजेस एवढंच मला कळतं ! '

' असं काय ? मग तसंच मलाही काहीं काहीं समजतं ! '

एकदम जोराचा वारा सुरू झाला. आकाशांत धुळीचे लोट उसळू लागले. पालापाचोळा अन्तराळांत भिंगरीसारखा फिरूं लागला. झाडा-झुडपांच्या फांद्या करकर आवाज करीत हेलकावे खाऊं लागल्या. गंजी-

वरच्या मोकळ्या पेंड्या पांखरागत उडून खाली आल्या. तो गुरांचा माडव तर इतके हेडकावे घेऊं लागला कीं, त्यानं आंतील सगळीं गुरं भयभीत झालीं. थोड्याच वेळांत पायसाचे टपेरे थेंब पडूं लागले. त्यांच्याबरोबर लिंबाएवढ्या पाढऱ्या सफेत गारा मांडवावर, घराच्या छपरावर टपटप आवाज कडू लागल्या. हें सगळें बघून तरी आतां बापूराव जायचा आग्रह धरणार नाहीत, असं सखारामाला वाटलं. पण सत्ता चालविण्याची हांव भयंकर दांडगी असते. नमगारापुढं ती कमजोर होते, पण ताठ राहाणारा-वर मात्र ती तुझून पडते. घरांत गेल्याबरोबर बापूरावांनीं त्याला विचारलं, ' काय समजतं तुला ? '

‘ आतां जाऊं नये हें ! ’ शांतपणें सखाराम बोलला.

‘ म्हणजे तुझं व खरं म्हणायचं ! ’

‘ नाहीं तर काय, तुमचं ऐकून मरूं ? ’

‘ मेरेखानी करीत नाहीस माझ्यावर ! ’

‘ ती कुठली ? पगारच मोजतां कीं नाहीं तुम्ही ? ’

बोलतां बोलतां दोघांचं इतकं वाढलं कीं, जगूं काय बाहेरच्या वाद-ळाशीं त्यांचा सामनाच सुलं झाला. कांहीं भाडभीड न ठेवतां सखाराम बाटेः तें बोलला. त्यामुळें बापूराव संतापले. हातांतली छडी उगारून सत्तेच्या उन्नादात ते त्याच्या अंगावर धावले. मग सखारामाला भान राहिलं नाहीं. त्यानं सरळ त्यांची मोटकुळी करून त्यांना उचलले अन् तिथल्या कठीण जमिनीवर आपटलं. त्याबरोबर बापूरावांनीं मोठ्यानं X X.

त्याच वेळीं बाहेर कानठळ्या बसणारा आवाज होऊन बीज कुठं तरी पडली आणि वाऱ्याच्या जोरानं घराशेजारच्या एका झाडाची मोठी फांदी मोडली व तिचा ‘ कडकड ’ आवाज झाला.

बापूरावांचो X X कुणालाच ऐकूं गेली नाहीं.

अभ्यास—वरील शब्दचिन्हांत वादळाचा नि भांडणाचा प्रसंग सगतीनें डोळ्यापुढें उभा केलेला आहे. अशाच तऱ्हेनें एखाद्या व्यक्तीच्या स्वभावाचें, खोडीचें, पोषाखाचें वगैरे वर्णन करून व्यक्तीचें चित्र रंग-

वितात. शब्दचिन्ताचे दोन प्रकार पडतात. (१) प्रासंगिक शब्दचिन्ता (२) व्यक्तिगत शब्दचिन्ता. र. ज. सामंत यांचे “ हृदय ” हें पुस्तक पाहा. त्यांत अशा शब्दचिन्तांचाच संग्रह केला आहे.

प्रश्न—(१) चांगले शब्दचिन्ता कोणते ? (२) शब्दचिन्तांत कोणत्या गोष्टीला जास्त महत्त्व आहे ? (३) शब्दचिन्तांचे प्रकार कोणते ?

९ विनोदी वाङ्मय

माणसाच्या जीवनांत विनोदाला मोठे महत्त्व आहे. सामान्य माणसेही नेहमीच्या बोलण्यांत अगर वागण्यांत विनोद उत्पन्न करतात. विनोदाने स्वतःची तर करमणूक होतेच, पण इतरांचीही होते आणि त्याद्वारेच सर्वांनाच क्षणभर हंसायला मिळते. कष्टांनी आणि दुःखांनी भरलेल्या माणसाच्या जीवनांत जर त्याला घडीभर हंसायला मिळाले तर तितकेंच तें सुखद होतें. दुःखी माणसाला तर हसवावेंच, पण सुखी माणसालाही हसवून एकंदर जीवन गमताचें करावें, यासाठीच विनोदी वाङ्मयाचा जन्म झालेला आहे आणि असे वाङ्मय सध्यां पुष्कळच निर्माण झालेले आहे.

समाजात भिन्न भिन्न स्वभावगुणांचीं माणसें कितीतरी आढळतात आणि त्यांच्या वागण्यानें विनोद उत्पन्न होतो. तसेंच अनेक गमतांचे प्रसंग निर्माण होतात अन् त्यामुळेहि विनोदाची उत्पत्ति होते. व्यक्तीमुळे विनोद निर्माण झाल्यास त्याला ‘ व्यक्तिनिष्ठ विनोद ’ म्हणतात व प्रसंगावरून निर्माण झाल्यास त्याला ‘ प्रसंगनिष्ठ विनोद ’ म्हणतात. तिसरा एक शाब्दिक विनोद किंवा कोट्या या नांवाचा प्रकार रूढ आहे. त्यांत बहुतेक लहान चुटक्यांचा समावेश होतो.

एकादी विसराळू स्वभावाची व्यक्ती असावी, तिला तिच्या मित्रांनें लग्नाचें आमंत्रण द्यावें, पण कशाचें आमंत्रण आहे याचें त्या व्यक्तीला विस्मरण पडावें आणि शेवटीं तें बारशाचें असावें असें आठवत तिनें अंगडें टोपडें घेऊन त्या लग्नसमारंभांत हजर व्हावें ! अगर एकाद्या व्यक्तीनें नाटक पहाण्यासाठीं थिएटरवर जावें अन् तिकीट मात घरीं विसरलेलें असावें

किंवा स्त्रियांशीं कधीहि न बोललेल्या एकाद्या माणसावर तो स्वतःची छत्री उघडून पावसांतून चालला असतांना एकाद्या तरुण स्त्रीला त्या छत्रीत घेण्याचा प्रसंग यावा, तसेंच एकाद्याला डोळे भिचकावण्याची संवय असावी अन् त्यामुळे एकाद्या स्त्रीचा दिनयभंग होऊन तिने त्याच्यावर दिनयभंगाची फिर्याद करावी; अशीं कितीतरी व्यक्तिनिष्ठ विनोदाचीं उदाहरणे सांगतां येतील.

तसेंच कुठल्या तरी यात्रेला जाण्यासाठी आपण गाडी जुंपून काळोख्या रात्रीचें निघावें, मध्यंतरी गाडीवान पैगावयास लागावा, कुठल्या तरी वळणावर बैलांनीं परत फिरविलेलीं तोंडे कुणाच्याच ध्यानांत येऊ नयेत ! आणि उजाडतांच आपण यात्रेच्या ठिकाणीं पांचण्याऐवजीं आपल्याच घराच्या आंगणांत यावें अथवा एकाद्यानें जिवाला बैतागून नदींत उडी टाकावी, तो कोळ्याच्या जाळ्यांत अडकावा अन् मोठा मासाच लागला असेल या आशेनें कोळ्यांनीं जाळें भरभर ओढून त्याला बाहेर काढावें, किंवा एकाद्या पोरानें आपटवार उडवावा, त्याचा आवाज ऐकून कुणीतरी गोळीबाराची अफवा उठवावी आणि सगळ्या लोकाना पळतां भुई थोडी व्हावी, अशीं प्रसंगानिष्ठ विनोदाचीं उदाहरणेही काहीं थोडीं नाहींत. अशा व्यक्ति आणि असे प्रसंग निवडूनच लेखक विनोदी वाङ्मय तयार करीत असतो. हें वाङ्मय नाटकें, गोष्टी, लेख, चुटके इत्यादि स्वरूपांत आढळून येतें.

अभ्यास

नाटकें—(१) आचार्य अत्रे यांची साष्टांग नमस्कार, भ्रमाचा भोपळा, पराचा कावळा. (२) ना. धों. ताम्हनकरांचें उसना नवरा, (३) कै. गडकरी यांचें वेड्यांचा बाजार. (४) शं. गो. साठे यांचें छापील संसार. (५) प्रो. फडके यांचें तोतया नाटककार.

लेख-सुदाम्याचे पोहे, (कोल्हटकर), संपूर्ण बालकराम (गडकरी), विनोदी लेखसंग्रह (कॅ. लिमये), साहित्य सुदाम (वि. मा. दी. पटवर्धन), यालीपीठ (ग. स. मराठे).

गोष्टी—(१) चिं. वि. जोशी—एरंडाचें गुन्हाळ, वायफळाचा मळा.

(२) शामराव ओक—मालगाडी, कोपरखळ्या. (३) अगे—ब्रॅंडीची बाटली व इतर गोष्टी. (४) ताम्हनकर—चकमकी.

चुटके—यासंबंधीची स्वतंत्र पुस्तके क्वचित् आहेत. पण मनोहर, ध्रुव, सहाय्य इत्यादि मासिकांतून आणि रविवार-सकाळसारख्या वर्तमानपत्रांतून असे चुटके नेहमी येत असतात. चुटक्यांतून विनोद कसा निर्माण होतो, तें पुढील नमुन्यांवरून ध्यानांत येईल.

शिक्षक—प्रत्येक पौर्णिमेला समुद्राच्या पाण्याला भरती येते.

विद्यार्थी—गुरुजी, उगीच काही तरीच सांगतां झालं. मी समुद्राच पाणी एका बाटलीत भरून ठेवलय नी दोन पौर्णिमा झाल्या तरी तें न वाढतां कमी कमीच व्हायला लागलय !

*

*

*

गिन्हार्डक—आतां मी हें तुमच्याकडून पैशाचें तेल नेलें. यांत सगळ्या मुन्याच आहेत.

दुकानदार—मग पैशाच्या नेलात मुन्या नाहीतर काय हत्ती—धोडे येतील ?

*

*

*

प्रश्न—(१) चुटक्यांतून विनोद कसा निर्माण होतो ? तुम्ही दोन चुटके बनवून पाहा. (२) विनोदाचे प्रकार कोणते ? (३) प्रसंगनिष्ठ विनोदाचें एक उदाहरण सांगा. (४) विनोद-वाङ्मयाची जरूरी काय ?

१० नाटक व नाटिका

(१) नाटक—नाटक, हें संसाराचें चित्र समजतात. संसारांत जसे घडतें किंवा घडावें अशी अपेक्षा असते, तें अनेक व्यक्तींच्या अथवा प्रसंगांच्या साहाय्याने प्रत्यक्ष रंगभूमीवर करून दाखविलें जातें. म्हणजे त्या व्यक्ती रंगभूमीवर कसे बोलतील किंवा वागतील यांचें जें संवादरूपांनं लेखन केलेलें असतें, त्यालाच नाटक असें म्हणतात. अशा तऱ्हेचीं नाटके लिहून तीं लोकांपुढें करून दाखविण्याची प्रथा फार जुनी आहे. भवभूति-

कालिदासापासूनची ही परंपरा आहे. सामान्य लोकांना या नाटकांचा परिचय नव्हता, तरी ती माणसेही लळित, सोंगे वगैरे रूपाने पुराणे व इतिहास यांतील प्रसंग करून दाखवीत होती.

नाटकाने एकाच वेळी शेंकडों नव्हे हजारों लोकांची करमणूक होते व त्यामुळे यांत संवादांना व त्यापेक्षांही पद्यांना फार महत्त्व होतें. पूर्वाच्या एकेका नाटकांत ५०।६० पदे असत. हीं सर्व पदे व संवाद व्हायचे म्हणजे रात्रीं नऊ दहाला सुरू झालेलें नाटक सकाळीं दिवस उगवतांना संपायचें ! नाटक बघायला जायचें म्हणजे गायन ऐकायलाच जायचें अशीच सर्व लोकांची कल्पना होती.

पण हल्लींच्या नाटकांचा विस्तार फार तर ३।४ तासाचा असतो व पदेही अगदीं मोजकीच म्हणजे सुमारे १०।१२ असतात. या पद्धतीनें नाटकें लिहून तीं लोकप्रिय करणारे आजचे पहिले नाटककार म्हणजे आचार्य प्रल्हाद केशव अत्रे हे होत. याशिवाय नाटकाचे विषय आणि पद्धति यांतही पुष्कळच बदल झालेला आहे, तो निराळाच.

पूर्वींच्या नाटकांतला विषय म्हणजे वाचकांना परिचित असलेले पुराणे व इतिहास यांतील प्रसंग हे होत. पण हल्लींचीं नाटकें बहुधा सामाजिक विषयावरच निर्माण होत आहेत. कादंबऱ्या ज्याप्रमाणे देवादिकांच्या नी राजेरजवाड्यांच्या विषयांवरून सामाजिक विषयावर आल्या, त्याचप्रमाणे नाटकांतही हा बदल कालमानाने झाला. कादंबरीप्रमाणेच व्यक्ति, प्रसंग व त्यांच्या साह्यानें घडणारे कथानक नाटकांत सांगितलेले असतें. त्या कथानकांत लेखक आपल्या आवडीप्रमाणे कुठलाही विषय रंगवूं शकतो. उदा० स्त्रियांची व गरिबांची दुःखें, हुंड्याची अनिष्ट चाल, दारूबंदी, विवाहाच्या पद्धति, स्थानिक स्वराज्याचा कारभार, प्रेम, देशसेवा वगैरे.

कोणाताही विषय असो, तो कादंबरी, लघुकथेप्रमाणेच वाचकांची आतुरता वाढेल अशा पद्धतीनें नाटकांतही सांगितला जातो. म्हणून त्या दृष्टीनें नाटकरचनेचेही तीन टप्पे पडतात. ते असे:- (१) गुंतागुंत, (२) त्या गुंतागुंतीचा कळस व (३) गुंतागुंतीचा उलगडा. नाटकाचे अंक

बहुधा या टप्प्याना धरूनच असतात व त्या अंकांची संख्याही सामान्यतः तनिच अमते. कथानकाचे तीनही टप्पे बरोबर या तीन अंकात बसविलेले असतात.

पहिल्या अंकात पात्राचा परिचय होऊन असा एकादा पेचप्रसंग त्या अंकाच्या शेवटी आला पाहिजे की, दुसऱ्या अंकासाठी प्रेक्षक-वाचकांची आतुरता वाढावी. दुसऱ्या अंकात त्या प्रसंगाचें अधिक विवेचन येऊन शेवटी जास्तच गुंतागुंत किंवा महत्त्वाचा पेचप्रसंग आला पाहिजे की, त्यामुळें वाचकांची आतुरता अधिकच वाढावी. शेवटच्या तिसऱ्या अंकात त्याचा उलगडा किंवा पात्रांचें काय झाले त्याचें दिग्दर्शन झालें की संपलें.

बरीलप्रमाणे नाटकांची तंत्रशुद्ध रचना समजण्याकरितां प्रो. फडके याचें 'संजीवन' नाटक वाचून पहा. त्यात प्रेमाची थोरवी पटविलेली आहे.

नाटकाची रचना करतांना त्यातील संवादाकडे अधिक लक्ष दिले जातें. तसेंच ते संवाद चटकदार नि सुटमुटीत असावे लागतात आणि त्यांमधूनच सर्व घटना व पात्राचे स्वभावगुण दिसतील अशी त्याची योजना केल्ली असते. अत्रेकृत 'वंदे भारतम्' मधील नाट्यसंवादाचा पुढें दिलेला छोटासा नमुना पहा.

(२) नाटिका—नाटिकांची रचना सर्व वावर्तात नाटकाप्रमाणेंच असते. परक इतकाच की, हिचे कथानक आणि त्याचा विस्तार हीं एक अंक किंवा क्वचित् दोन अंक एवढाच असतो, त्या दृष्टीने नाटिकेला नाटकाची लहान ब्रह्मण म्हटल्यास शोभेल.

*

*

*

*

नाट्यसंवादाचा नमुना

‘ वंदे भारतम्—’ (अत्रे) पृ. ४५ ते ४७

दिलीप—हैं पहा कल्याण, तुमच्यासारख्या उत्साही तरुणांनी अशा तऱ्हेने आपल्या सामर्थ्याचा इतक्या लौकर व्यय करावा हैं कांहीं ठीक नाही. तुम्हांला खरोखरच कांहीं कार्य करावयाची इच्छा असेल तर मी तुम्हांला देतो एक कामगिरी. तुम्ही आमच्या हिंदुसंघटनाच्या चळवळीत

सामील व्हा.

कल्याण—मी, आणि हिंदुसंघटनाच्या चळवळीत येऊं म्हणतां ! काय, थडा करता काय माझी ! अहो, मी ब्राह्मण तर नाहींच नाहीं, पण हिंदु तरी आहे काय याची मला शंका आहे. मी नरकात जाणार म्हणून आमचे वडील तर गेज छातीवर हात मारून सांगत असतात !

दिलीप—तें का ?

कल्याण—हें पाहा, मी जन्मानें ब्राह्मण आहे. पण कित्येक वर्षे सध्या कैल्याचं मला आठवत नाही. गळ्यात जानव्याचा दोराही नाही, कीं डोक्याला शेंडीचा एक केस नाही. वडील जिवंत असतांना मी मिशा साफ स्वतःम करतों. अर्थात् याचा वडिलाच्या प्रकृतीवर काहीं परिणाम होत नाही, ही गोष्ट निराळी. कोठल्याही देवळात मी कधी जात नाहीं, कीं कोणत्याही देवापुढें मी टाळकें कधीं वांकवीत नाहीं. कोणताही धर्मग्रंथ मी कधीं वाचला नाही. गीता नावाची एक सुलगी मला माहीत आहे; पण गीता नावाचा ग्रंथ मी पाहिलासुद्धा नाही. इराण्याच्या दुकानांत जाऊन मी चहा पितों; काय वाटेल तें खातों,—आणखीहि अनेक भानगडी करतो. मग आता तुम्हीच सागा कीं, औषधापुरतें तरी माझ्यांत हिंदुत्व आहे का ?

दिलीप—अगदींच मूर्ख आहेस. तूं काय वाटेल तें केलंस म्हणून तुझें हिंदुत्व कमं नाहींस होईल ! तुझ्यासारखे शेंकडो हिंदु तरुण आहेत आपल्या समाजात ! त्यांनाही अमच वाटतं ! मी मागतों तुला, तूं नुसता हिंदु नाहीस तर पक्का हिंदु आहेस—

कल्याण—म्हणजे / मी सध्या करीत नाही तरी हिंदू ?

दिलीप—होय, तरी हिंदु !

कल्याण—देवळात जात नाहीं तरी मी हिंदु ?

दिलीप—होय, तरी हिंदु !

कल्याण—महाराबरोबर जेवलों तरी हिंदु ?

दिलीप—पहारणीबरोबर लग्न केलंस तरी तूं हिंदु !

कल्याण— इराण्याच्या दुकानात जाऊन काय वाटेल तें खातों तरी मी हिन्दु ?

दिलीप—होय,—होय,—होय, तरी तूं हिन्दूच ! इराण्याच्या दुकानातील जिनसाच काय पण सवंधच्या सवंध इराणी जरी तूं घशांत घातलास तरी तूं हिन्दूच ! तुझ्या पोटात काय जातं यावर धर्म अवलंबून नसून तुझ्या हृदयात काय आहे यावर धर्म अवलंबून आहे.

कल्याण—काय म्हणता ! अजब शोध लावलात तुम्ही आज ! जिते रहा मेरा हिंदुधर्म ! मला वाटत होतं की, माझ्या धर्माचा कधीच निकाल लागला.

दिलीप—छट् ! धर्म कधी वाटत नाही, कीं बुडत नाही. धर्म हा चिरंतन आणि अमर आहे. तुझ्या वडिलांपेक्षा तूं शतपटीने शुद्ध हिन्दु आहेस !

हा आर्य धर्म माझा !
अमर जगी पसरितो तेजा !
मलिन जगी मामला चन्द्रमा !
दिपवी जगाम मार्तंड हा !
बुडवि नर्मी तारकापुंजा !

कल्याण—म्हणजे काय म्हणता काय ?

दिलीप—तुझ्या वडिलांचा धर्मप्रेम ब्राह्मण्याच्या आकुंचित अभिमानां पांगळं झालं आहे, तर जातिबंधनें तोडण्याच्या तुझ्या नैसर्गिक वृत्ती-सुल्ले समानतेच्या व स्वातंत्र्याच्या पायावर उभारलेल्या खऱ्या व्यापक धर्माचा तूं आजपर्यंत पुरस्कार करीत आला आहेस.

कल्याण—आज तुम्ही नवीन प्रकाश मला दाखवलात ! यापुढे तुम्हीच माझे गुरु आणि तुम्हीच माझे शंकराचार्य ! असा हिंदुधर्माचा अभिमान संचारला आहे म्हणता माझे आगात या वेळीं ! आमचे वडील भेटायला पाहिजेत या वेळीं, खुर्दाच करून टाकतों त्याचा ! सागा काय करूं तें !

दिलीप—चल माझ्यावरोवर, म्हणजे सागतो ! [जातात.]

* * * *

अभ्यास—नाटकाचे ३ प्रकार पडतात. (१) पौराणिक—कीचकवध स्वयंवर, द्रौपदी. (२) ऐतिहासिक—भाऊवंदकी, आम्याहून सुटका, (३) सामाजिक—एकच प्याला, मानापमान, सैन्याचा कळम.

कलापूर्ण नाटके—(१) अत्रेकृत—घराब्राहेर, उद्याचा संसार. (२) बरेरकरकृत—कोरडी करामत, पतित पावन (३) रागणेकरकृत—कन्यादान, नंदनवन. (४) खाडिलकरकृत—कीचकवध, सवाई माधवरावाचा मृत्यु. (५) फडकेकृत—संजीवन, (६) गडकरीकृत—एकच प्याला, पुण्यप्रभाव.

नाटिका—(१) फडके—आगलावी, जडाबाची देवी. (२) बरेरकर—तुसंगाच्या दारात, सदा बंदीवान. (३) ताम्हनकर—नवऱ्याला वेंमण, (४) मा. कृ. शिंदे—गुंतागुंत. (५) गद्रे—कॉलेजकुमारी, पुणेरी जोडा. (६) वर्तक—बेबी.

प्रश्न—(१) जुन्या व नव्या नाटकात काय फरक आहे ? (२) नाटकाच्या रचनेचे टप्पे कोणते ? (३) पहिल्या अंकाची रचना कशी असावी ? (४) संवादाची योजना कशी करावी लागते ? (५) नाटकाचे प्रकार किती पडतात ? कोणत्या दृष्टीने ?

११ नाट्यछटा

हा प्रकार मराठी भाषेत अलीकडेच रुढ झालेला असून तो लघुतम कथेसारखा त्रोटक असतो. एकच प्रमुख पात्र एकाद्या विषयावर किंवा उत्कट प्रसंगावर दुसऱ्या कोणार्शी तरी बोलत आहे, अशा कल्पनेने हा प्रकार लिहितात. यांत सुरवातीपासून अखेरपर्यंत एकाच पात्राचें बोलणें दिलें असतें. ऐकणारें पात्र मध्ये काहीं बोललें असलें तरी त्याचें तें बोलणें या लेखनांत येत नाहीं. पण प्रमुख पात्र आपल्या बोलण्यांत त्या प्रश्नांना जी उत्तरें देतें, त्यांवरून तीं इतर पात्रें काय बोललीं असतील तें वाचकाला समजतें.

नाट्यछटा हें एकाद्या व्यक्तीचें स्वगत म्हणजे स्वतःशीं केल्लें भाषण नाहीं. तें नाटकाप्रमाणें दुसऱ्या व्यक्तीशींच केल्लें भाषण असतें. पण नाटकाप्रमाणें त्या दुसऱ्या व्यक्तीचें भाषण मात्र या लेखनांत अजीबात येत नाहीं. हें याचें एक वैशिष्ट्य आहे.

नाट्यछटची भाषा अगदीं नेहमींच्या बोलण्याप्रमाणेंच पण आकर्षक नी मुटमुटीत अमते. जो लहानमा विषय किंवा छोट्यासा प्रसंग असेल, तो वाचकाना चटकदार वाटेल अशी त्याची सुरवात करतात. आणि शेवट लघुतम कथेसारखा कलाटणीनें करतात. त्यामुळें ही छटा अधिक प्रभावी ठरते. उदा० ‘स्वतंत्र धंदा’ या विषयावर एकादी व्यक्ति बोलत आहे. ही व्यक्ति बाहेरच्या एकाद्या तरुणाला “नोकरी फार वाईट, धंदा फार चांगला, कोणताही धंदा तरुणांनीं करावा” असें सुरवातीला बोल्ले, तो तरुण गेल्यावर त्या बोलणाऱ्या व्यक्तीचा जर मुलगाच आला तर एकदम कलाटणी घेऊन तीच व्यक्ति ‘धंदा फार वाईट, नोकरीच चांगली’ असें बोल्ले ! अशा या कलाटणीयुक्त लेखनानें नाट्यछटा फार परिणामकारक होणे. नाट्यछटचा ग्वालील नमुना पहा.

श्रेष्ठ आहार ! (म. मा. भोसले)

मग, सागतां काय तर ! भगवान बुद्धापासून महात्मा गांधीपर्यंत कोणाचेंही मत विचारा, शाकाहार हाच श्रेष्ठ आहार ठरेल. शाकाहारानं आरोग्य आणि मनाचा सात्विकपणा वाढतो ! इतकंच नव्हे तर निव्वळ शाकाहार करून शंभर वर्षे जगल्याची उदाहरणं मी तुम्हांला दाखवूं शकेन. म्हणून शाकाहार हाच श्रेष्ठ आहार आहे ! काय म्हणता ? मांसाहाराची प्रथा वाढत आहे ? अहो, वाढत असली तर तिला तुमच्यासारख्या तरुणांनीं आळा घातला पाहिजे ! अन् शाकाहाराचं महत्त्व लोकांना पटविलं पाहिजे. खरं कीं नाहीं ? कोण पाडू ? काय रे ? जेवण तयार आहे म्हणतोस ? आलोंच मी ! बघितलंत, घड्याळात दहाचे ठांके पडले. या ठराविक वेळेला जेवणचं हा माझा नेम आहे ! बराय मंडळी ! आम्ही ना ? अं, शाकाहारच घेवों आपण ! अच्छा, नमस्ते ! ताट वाटलंस ना पांझू ? हा मी

आलोंच बघ. पण काय रे, काय केलंय हें आज ? सगळे शाकाहाराचे पदार्थ ! गाढवा, असलं जेवण मला चालत नाही, हें माहीत नाही तुला ? काय म्हणतोस ? आज एकादशी ? मग असेल ! आमच्या खाण्याशी तिचा काय संबंध ? चल, धांव आतांच्या आतां, एकादा मासा निदान ...जेवणाला तासभर उशीर झाला तरी हरकत नाही ! पण कबाब किंवा पुलावशिवाय मला जेवणच जाणार नाही ! जा लवकर ! !

अभ्यास—कै. दिवाकर यांचें निव्वळ नाट्यछटांचाच संग्रह असलेलें ' नाट्यछटा ' हें पुस्तक वाचा. शिवाय मामिकांतून नी सामाहिकांतून काहीं नाट्यछटा नेहमीं प्रसिद्ध होत असतात. त्याही पाहा.

प्रश्न—(१) नाट्यछटेला स्वगत भाषण म्हणता येईल का ? (२) नाट्यछटेतील इतर व्यक्तींचें भाषण आपणांला कसें समजतें ? (३) ' श्रेष्ठ आहार ' या वरील नाट्यछटेंत कलाटणी कशी दिलेली आहे ?

१२ चरित्र

आपल्या महान कार्यानें ज्या व्यक्ति मोठेपणाला चढतात, त्यांच्या जीवनावद्दल सामान्य लोकांना साहजिकच जिज्ञासा उत्पन्न होते. ही जिज्ञासा तृप्त करण्यासाठीं आणि उदाहरणानें त्यांना कार्यप्रवृत्त करण्याला हुरूप व स्फूर्ति मिळण्यासाठी चरित्रें लिहिली जातात. अर्थातच ज्याचें चरित्र लिहावयाचें तो माणूस असामान्य असला पाहिजे. इतरांना सागण्यासारखें, ऐकण्यासारखें किंवा उत्साह व स्फूर्ति देण्यासारखें त्याच्या जीवनात काहींतरी घडलेलें किंवा त्यानें करून दाखविलें असलें पाहिजे. तरच तें चरित्र लोक वाचतील ! उदा०—एकादा राजाचें पोटी जन्मला, त्यानें आणखी राज्य मिळविलें, पराक्रम गाजविला आणि सुखानें राज्य केलें; तरी अशाच्या चरित्रापेक्षा जो सामान्य माणसाच्या पोटी जन्मला, त्यानें विद्वत्ता संपादन केली, राज्य मिळविलें किंवा लोकांसार पुढारी झाला; अशांचें चरित्र लोकांना अधिक आकर्षक नि स्फूर्तिदायक वाटेल ! यावरून कोणत्या व्यक्तीचें चरित्र लिहितात याची कल्पना येईल.

जिचें चरित्र लिहावयाचें ती व्यक्ति हयात असेल तर तिच्या जन्मा-पासून हयातीपर्यंत आणि हयात नसेल तर मृत्यूपर्यंत तिच्या जीवनाची सगळी खरी माहिती मिळवून ती जन्म, बालपण, शिक्षण या कालानु-क्रमानें लिहिणें म्हणजेच तिचें चरित्र लिहिणें होय. कादंबरीप्रमाणें चरित्रांत कल्पनेला अजिबात वाव नाही, त्यातल्या सगळ्या घटना नि प्रसंग खरेच असतात. चांगली भाषा आणि वर्णनशैली यायोगें एकेक चरित्र कादंबरीपेक्षांही चटकदार होतें. नमुन्याकरिता श्री. अमरेंद्र यांनी लिहिलेल्या ‘ सुभाषचंद्र ’ चरित्रांतील खालील परिच्छेद वाचून पाहा,

“ १९३४ डिसेंबरच्या प्रारंभाला एक दुर्दैवी घटना घडली. सुभाष-बाबूंचे वडील जानकीनाथ हे अत्यवस्थ असल्याची वार्ता सुभाषबाबूंना कळल्यामुळें ते मोठ्या प्रयासानें सरकारी मंमति मिळवून स्वदेशीं आले, परंतु दुर्दैवानें ते कगाचीला येऊन पोहोंचेपर्यंत डकडे त्यांच्या पित्याचें निधन झालें होतें. ते आपल्या आवडत्या कलकत्याला अगदीं विमानगतीनें गेले. तरी पितृभेटीचें समाधान काहीं त्यांना मिळूं शकलें नाहीं. सरकारी भुंगा मागें होताच. विमानतळावरून थेट घरींच जाण्याची आज्ञा सरकार-नें त्यांच्यावर जर्शा लादली, तसाच दुसरा एक कठोर निर्बंध त्यांच्यावर त्यानें घातला कीं, मात दिवसांच्या आंत मायभूमीतून त्यांनीं पुन्हां पर-देशीं निघून गेलें पाहिजे. अखेर घरच्याघरींच स्थानबद्ध केलेल्या या चंडो-लाला वाडिलाच्या श्राद्धापर्यंत घरी राहाण्याची सवलत सरकारनें मोठ्या उदारपणें दिली ! ”

अभ्यास:—(१) महात्मा गांधी जीवनचरित्र (शिखर), (२) सावरकरचरित्र (कंदीकर), (३) राय चरित्र (भाई बेके), (४) वामन मल्हार जोशी—चरित्र (पटवर्धन), (५) आगरकराची ओळख (पु. पा. गोखले), (६) जोसेफ मॅझिनी (सावरकर), (७) स्टोलीन (भुस्कुटे), इ. चरित्रें वाचा.

प्रश्न:—१ चरित्रें कां लिहिलीं जातात ? २ कोणत्या व्यक्तीचें चरित्र लिहावें ? ३ चरित्रें चटकदार करण्याचीं साधनें कोणतीं ?

१३ आत्मचरित्र

जेव्हा चरित्रनायक स्वतःचें चरित्र स्वतःच लिहितो, अशा वेळीं त्या चरित्राला आत्मचरित्र, आत्मवृत्त किंवा आत्मकथन म्हणतात. अशीं चरित्रें बहुतेक थोर लोकच लिहितात. मराठी भाषेंत अशीं चरित्रें बरींच आहेत. स्वतःचें चरित्र स्वतःच लिहावयाचें म्हटल्यानंतर माहजिकच स्वतःचे दोष न सांगता गुणच तेवढे सांगण्याची वृत्ति बळावते. पण अशीं चरित्रें चांगलीं ठरत नाहीत. कुठलाही दोष न झाला तरी तिन्हाइताच्या दृष्टीनें आपल्या जीवनाकडे बघून खऱ्या खऱ्या सगळ्या घटना आणि सगळे गुणदोष ज्यात मोकळेपणानें सांगितले जातात, अशींच आत्मचरित्रें सरस मानलीं जातात. महात्मा गांधींनीं 'सत्याचे प्रयोग' या नावाचें जें आत्मचरित्र लिहिलें आहे, त्याला आत्मचरित्राचा उत्कृष्ट नमुना समजतात. कारण त्यात महात्माजींनीं आपल्या जीवनातल्या सगळ्या वारंवारिक-सारीक घटना आणि गुणदोष अत्यंत मोकळेपणानें सांगितलेले आहेत. नमुना म्हणून त्यांतील एक उतारा खाली दिला आहे तो पाहा.

‘हायस्कुलांत’

‘संस्कृतानें मला भूमितीपेक्षाही अधिक त्राम दिला. भूमितीमध्ये घोकायचें कांहींच नसतें, पण संस्कृतात पाहातों तों सर्व कांहीं घोकायचेच. हा विषयही चौथ्या इयत्तेपासून सुरू झाला. सहाव्या इयत्तेंत मी हरले. संस्कृत शिक्षक फार कडक होते. त्यांना विद्यार्थ्यांना खूप शिकविण्याचा लोभ असे. संस्कृतवर्ग आणि फारसीवर्ग यामध्ये एक प्रकारची स्पर्धा असे. फारसी शिकविणारे मौलवी गरीब होते. विद्यार्थी आपसांत बोलत असत की, फारसी फार सोपें आहे आणि फारसी शिक्षक फार सज्जन मनुष्य आहेत. विद्यार्थी करतील तेवढ्यावर ते चालवून घेतात. मी पण सोपें आहे असें ऐकून लोभांत पडलों आणि फारसीच्या वर्गांत जाऊन बसलों. संस्कृत शिक्षकाला दुःख झालें. त्यांनीं मला बोलावले, “तू कोणाचा मुलगा हें तरी ध्यानीं आण. तुझ्या धर्माची भाषा तू शिकणार नाहीस ? तुला ज्या अडचणी येतील त्या मला दाखव. माझी तर सर्व मुलांना उत्तम संस्कृत शिकविण्याची इच्छा आहे. तू असा कंटाळून जाऊं नकोस. तू

पुन्हा माझ्या वर्गात येऊन बैस. ” मी शरमलों. शिक्षकाच्या प्रेमाची अवगणना माझ्याने करवली नाही. आज माझा आत्मा कृष्णाशंकर मास्तराचे उपकार मानीत आहे. कारण की, जितके संस्कृत मी त्या वेळी शिकलो, तेवढेही जर शिकलो नसतो, तर आज संस्कृत शास्त्रामध्ये मला जी गोडी वाटते ती वाटली नसती. मला तर याचाच पश्चात्ताप होत आहे की, मी संस्कृत जास्त शिकलो नाही. कारण की कोणाही हिन्दु बालकाने संस्कृताचा मरम अभ्यास केल्याशिवाय राहू नये. ”

अभ्यास—मल्याचे प्रयोग (म. गांधी), स्मृतिचित्रे (लक्ष्मीबाई टिळक), माझे आत्मवृत्त (कवे), आमच्या आयुष्यातील आठवणी (रमाबाई रानडे), स्मरण-माखळी (डॉ. कमळाबाई देशपांडे), गतगोष्टी (न. चिं. केळकर), माझी जन्मठेप (सावरकर), जवाहरलाल नेहरूंचे आत्मचरित्र, ही पुस्तके वाचून पाहा.

प्रश्न—(१) आत्मचरित्र म्हणजे काय ? (२) कोणते आत्मचरित्र सरस समजावे ? (३) मराठीतील चांगली आत्मचरित्रे कोणती ? (४) तुमच्या मते आत्मचरित्र लिहिण्यास मुखात केव्हा करावी ? का ?

१४ टीकावाङ्मय

प्रसिद्ध झालेल्या कुठल्याही पुस्तकावर त्यातील गुणदोष दाखविण्यासाठी जे लिखाण करतात, त्यास टीकालेख, परिचयलेख किंवा परीक्षण असे म्हणतात. बऱ्याच मासिकातून व सामाहिकातून अशी परीक्षणे वरचेवर येत असतात. केव्हा केव्हा अशी परीक्षणे एकत्र आणून त्याचे स्वतंत्र पुस्तकच तयार केले जाते. कोणत्याही पुस्तकावर कोणीही टीकालेख लिहू शकतो. तथापि टीकालेख हा पुस्तकातील प्रतिपाद्य विषयाशी जो अभ्यास बुत्तीने समरस झालेला असतो, त्याचेकडूनच तो उत्तम बठला जातो; आणि असे टीकालेखच वाचकांना पुस्तकाच्या अंतर्वाह्य सजावटीचे गुणदोष अचूकपणे दाखवू शकतात. टीकालेखामुळे सामान्य वाचकांना पुस्तकांचा परिचय होऊन त्याची निवड करण्यास सोंपे जाते. थोडक्यांत असेही म्हणता येईल

की, टीकालेख हा एक पुस्तकाची सुंदर व सविस्तर जाहीरातच होय. या लिखाणांत सामान्यपणें गुण व उपयुक्तता यांचें वर्णन विशेष करून अक्षम्य असे ठळक ठळक दोष दाखविले जातात आणि शेवटीं ग्रंथलेखकास उत्साहवर्धक अशा शब्दांत पुढील लेखनाकरिता सूचना दिल्या जातात. टीकालेखाचा नमुना म्हणून पुढें एक परिच्छेद दिला आहे तो पाहा.

समरांगण (कादंबरी) टीकाकार—वा. कृ. गलगली.

“ श्री. भोसले यांनीं वर्णिल्लें समरांगण प्रासंगिक लढाईचे नाहीं, तर तें खेडेगावात नेहमीं चालणाऱ्या विग्रहाचें आहे. एक जुन्या पिढींत वाढलेला जमीनदार बापूसाहेब व नवीन विचारसरणीनें प्रेरित हाऊन शेतकरी कामकरी वर्गाच्या उन्नतीकरिता झटणारा आणि झगडणारा त्यांचा मुलगा भगवान यांच्या विरोधी भूमिकेतून जे निरनिराळे समरप्रसंग निर्माण झाले ते लेखकांनं आपल्या साध्यासुध्या भाषेंत रंगविले आहेत वडिलांच्या इच्छेविरुद्ध मुलगा मुंबईच्या संपाचा पुढारी होता. पुढें नदीला पूर येऊन गरीब शेतकऱ्यांचीं धरें वाहून जातात तेव्हा निराश्रितांना भगवान आपला जुना वाडा रहायला देतो, पण बापूसाहेब त्या लोकांना हाकळून देतात. तेव्हां गरीब लोक संतापानें जाळपाळ करतात ! शेतकऱ्यांना अन्न मिळत नाहीं, तेव्हां ते बापूसाहेबाच्या दारासमोर सत्याग्रह करतात आणि तोही भगवानच्या नेतृत्वाखालीच ! धान्याचें पेंव उकरून आपल्या पोटाचा प्रश्न सोडविण्याचाही उपक्रम गाजलेले शेतकरी करतातच या ‘लढाऊ’ प्रसंगांत बापूसाहेब स्वस्थ बसणें अर्थातच शक्य नाहीं. पण प्रत्यक्ष मारामारींत त्याच्यावर प्राणत्यागाची पाळी येते. कादंबरीतील या मुख्य प्रसंगावरून भडक प्रसंगाचें चित्रण कसें योग्य रीतीनें करण्यात आलें आहे याची कल्पना येईल. ”

अभ्यास—मनोहर, चित्रमय जगत, समीक्षक वगैरे मासिकांतून आणि शंकार, नवयुग, विविधवृत्त वगैरे साप्ताहिकांतून असे टीकालेख नेहमीं येतात ते पाहा. तसेंच धुंधुर्मास (खांडेकर), टीकीचे घाव (फडके), वाङ्मयविलास (माडखोलकर), हीं टीकालेखांचीं पुस्तकें वाचा.

प्रश्न—(१) टीकालेख म्हणजे काय ? (२) टीकालेखाचा उपयोग

काय ? (३) टीकालेखांत कोणत्या मुद्यांवर विवेचन असतें ? (४) तुम्ही एका पुस्तकावर टीकालेख लिहा व त्यावर आलेल्या दुसऱ्या टीकालेखाशी तो ताडून पहा.

१५ प्रवासवृत्त

एकादा चांगला प्रात किंवा प्रसिद्ध स्थळ पहाण्यास जाऊन त्याची समग्र हककित ज्या लेखांत देतात, त्यास प्रवासवृत्त किंवा प्रवासवर्णन म्हणतात. घरांतून निघाल्यापासून घरांत परत येईपर्यंत जें जें दिसेल व जे जें घडेल त्या सर्वांचें वर्णन लेखक प्रवासवृत्तांत करीत असतो. ज्या लेखात प्रवासात पाहिलेल्या स्थळाची भौगोलिक परिस्थिति, तेथील लोक व त्याचीं घरें, खाणें, पोषाख, प्रकृति, रीतरिवाज वगैरेची माहिती, लोकांच्या सुखसोयीची साधनें, औद्योगिक प्रगति, शैक्षणिक व राजकीय भूमिका इचें संपूर्णपणें यथातथ्य चित्र मानवी जीवनास धरून रेखाटलें असतें, तें प्रवासवर्णन उत्कृष्ट होय. मासिकांतून अशा प्रकारचे लेख वरचेवर येतात. कांहीं प्रवासवृत्तें पुस्तकरूपानेही प्रसिद्ध झालेली आहेत. प्रवासवृत्तें चटकदारपणे लिहिणे ही एक कला आहे व तमें तें असत्याशिवाय वाचकास त्यांत गोडी वाटणार नाही. प्रवासवृत्ताचा एक नमुना म्हणून काकामाहेब कालेलकर याच्या ' आमच्या देशाचें दर्शन ' या पुस्तकातील एक उतारा पुढे दिला आहे तो पाहा.

आपला गोवा

“ गोमातकाची निसर्गशोभा अनुपम आहे. काश्मीर आणि दक्षिणेकडील केरळ येथील सगळी शोभा आणून जणू काय निसर्गानें गोमातक नटविलें ! आगगाडीने जाताना घराची वन्य शोभा, डोंगर पोखरून खोदलेले वोगदे आणि सहा ऋतूंत हिरव्या दिसणाऱ्या वृक्षराजी चित्रवैधक तर आहेतच, परंतु काळी नदीनें दूधसागराचा वनविल्ला वधधवा तर नुमता उन्मादकारी आहे.....गोव्याला नद्या आणि खाड्या यांचा जणू चक्रव्यूह वनला आहे...गोव्यात जिकडे पाहवें तिकडे पाण्याचा जलजंजाल

आपल्या सुंदरतेने आपल्या चित्तास फुलकित करतो.

नारळ, सुपारी, केळी, काजू, आंबे, कोकमे [रातांबे] इत्यादि वृक्षांची शोभा इतकी घन व गंभीर आहे की, जणू काय या वृक्षराजींच्या परवानगीशिवाय माणूस बसाहतच करू शकला नसता, असे वाटते...

लोकातून जुने शिक्षण जरी नाहीसे होत चालले आहे, तरी पण साहित्याची हौस मात्र कमी झालेली नाही. संगीताविषयी गोवा विख्यात आहेच ! नृत्यकला व कलाकुसर आजतागाईतही अबाधित राहिल्या आहेत.

अभ्यासः—निरनिराळ्या मासिकातून येणारे प्रवासवर्णनाचे लेख वाचा, शिवाय ' आमच्या देशाचे दर्शन, ' ' भक्तिकुसुमे, ' ' ब्रह्मदेशचा प्रवास, ' (काका कालेलकर), धुक्यातून लाल ताऱ्याकडे (काणेकर), युरोपचा प्रवास (काणे), काश्मीरचा प्रवास (मो. गो. काळे) ही आणि प्रि. भाटे याची प्रवासवर्णनाची पुस्तके पाहा.

प्रश्नः—१. प्रवासवृत्त म्हणजे काय ? २—प्रवासवृत्तांत लेखक कशाचे वर्णन करतो ? ३—प्रवासवर्णनात वाचकाना काय माहिती मिळते ? ४—तुम्ही केलेले प्रवास वरील तंत्राने लिहून काढा.

१६ इतर वाङ्मय

शास्त्रीय वाङ्मय—मानसशास्त्र, शारीरशास्त्र, अर्थशास्त्र, विज्ञान-शास्त्र वगैरे गंभीर विषयावर अनेक ग्रंथ निर्माण झालेले आहेत. पण ते ग्रंथ बहुतेक प्रबंधस्वरूपाचे आहेत. मानसोपचार (फडके), विज्ञानबोध (भाटे), लघनचिकित्सा (किनरे), छंदोरचना (पटवर्धन), आपले आर्थिक नियोजन (महाजनी), अर्थशास्त्राची मूलतत्त्वे (काळे), इ. पुस्तके हे शास्त्रीय वाङ्मय होय.

पत्रवाङ्मय—एखाद्या विषयावर निबंध, कथा, असे कांहीं न लिहिता त्या विषयावर पत्रे लिहूनच विवेचन करण्याची एक नवी तऱ्हा निघालेली असून, ती बरीच रुढ झालेली आहे. अशा प्रकारे कादंबरी किंवा कथा पत्रमय लिहितातच. पण इतरही वाङ्मय पत्रमय तयार झालेले आहे. धुक्या-

तून लाल तान्याकडे (काणेकर), विवेकानंदाचीं पत्रें (विवेकानंद), प्रसाददीक्षा (म. गांधी), प्रापंचिक पत्रें (पेंढारकर), अनेक आशी-वार्द (ताम्हनकर), प्रेमपत्रें (बांदेकर), हितपत्रें (पटवर्धन) इत्यादि पत्रवाङ्मय पाहा.

ऐतिहासिक वाङ्मय—इतिहासविषयक वाङ्मय पुष्कळच तयार झालेले आहे आणि होत आहे. सरदेसाई, राजवाडे, पोतदार वगैरे इतिहासप्रेमी विद्वानांनीं पुष्कळच ऐतिहासिक ग्रंथ लिहिले आहेत. शिवाजी-चरित्र (केळुसकर), मराठे व इंग्रज (केळकर), भारतीय साम्राज्य (नाना पावगी), प्रतापगडचें युद्ध (कॅ. मोडक), आजकालचा महाराष्ट्र (पाध्ये-टिकेकर), प्राचीन भारत (डॉ. ब्राह्मकुण्ण), हिंदुस्थानचा इतिहास (जी. एन. जोशी), ही इतिहासाचीं पुस्तकें वाचा.

बालवाङ्मय—मुलासाठीं तयार झालेले वाङ्मय तें बालवाङ्मय. हें सर्व गोष्टीरूपांत आहे. पुराणांतील गोष्टी, अद्भुत गोष्टी, समाजातील गोष्टी, मुलांच्या जीवनावरच्या गोष्टी, उपदेशपर गोष्टी, असें यांचें विविध स्वरूप आहे. सोपीं सुटसुटीत वाक्यें, नेहमीच्या बोलण्यांतील परिचित भाषा, विस्तार वेताचा, पॅरे (मुद्दे) लहान लहान, टाईप मोठा, सुंदर सुंदर व विशेषतः बालजीवनातील चित्रे अशी या पुस्तकांची अंतर्गत रचना असते. पुढील लेखक व संस्था यांचें बालवाङ्मय वाचून पाहा. लेखक साने गुरुजी, शा. रा. भंडारी, द. के. बर्वे, भ. श्री. पंडित, टिल्ड, रायकर; संस्था—दबळे प्रकाशन, नवभारत प्रकाशन, महाराष्ट्र ग्रंथभांडार (मुंबई), चित्रशाळाप्रकाशन, अनाथ विद्यार्थी गृह—प्रकाशन, आनंदकार्यालय (पुणे).

प्रश्नः—(१) बालवाङ्मय सगळें गोष्टीरूपच कां ? (२) शास्त्रीय वाङ्मयाचे विषय कोणते ? (३) बालवाङ्मयांत कोणकोणत्या गोष्टी येतात ? (४) प्रापंचिक पत्रें या पुस्तकांत कोणत्या विषयाचें विवेचन असेल ? (५) ऐतिहासिक दोन ग्रंथ व त्यांचे लेखक सांगा.

भाग दुसरा, काव्यवाङ्मय

१ जुनीनवी कविता

जुनी कविता कोणती नी नवी कविता कोणती हैं ठरविताना, साधारण काल-मान बघायचें झालें तर एकोणिसाव्या शतकाच्या पूर्वीची ती जुनी कविता व त्यानंतर आजपर्यंतची ती नवी कविता असें म्हणता येईल. स्थूल मानानें असे दोन भाग पडल्यानंतर जुन्या कवींत ज्ञानेश्वर, तुकाराम, रामदास, एकनाथ, मोरोपंत वगैरेंची गणना होते. आणि नव्या कवींत केशवमुत, टिळक, तांबे, विनायक, घाटे तों आजच्या गिरिश, यशवंत, केशवकुमार, कुसुमाग्रज, ठोकेळ, निंकुंज यांची गणना होते.

जुनी कविता बहुतेक एका विषयाची व एका वळणाची वाटते. त्यातील विषय म्हणजे पुराणें, ईश्वर, भक्ति नि मोक्ष असे पारमार्थिक होते, आणि त्यावर तयार झालेली कविता म्हणजे अभंग, ओव्या, आर्या, भूपाळ्या, इत्यादि प्रकारची होती. पण आज कवितेचा सगळाच मनु पालटला आहे. विषयाच्या आणि रचनेच्या दृष्टीने तिच्यांत कितीतरी फरक झालेला आहे. ईश्वर, भक्ति, मोक्ष यांच्या त्रिकुटांतून सुटून तिनें राजमहालापासून तों शेतकऱ्याच्या झोपडीपर्यंत, आकाशातील चादण्यापासून तों जमीनीवरील गवतापर्यंत आणि सुखमय प्रेमापासून तों खडतर राष्ट्रसंवेपर्यंत सर्वत्र संचार चालविला आहे. ज्याच्यावर कविता झाली नाही असा आतां कुठलाही सामान्य विषय मुद्दां दाखवितां येणार नाही. इतकी तिच्यांत विविधता निर्माण झाली आहे.

या सर्व कवितेचे ठोकेळ मानानें तीन वर्ग करता येतील. १ स्फुटकाव्य, २ खंडकाव्य, व ३ महाकाव्य. यांतिल पहिलें स्फुटकाव्य हें विपुल नी विविध आहे. दुसरें खंडकाव्य हें तुरळक तुरळक असें थोडेंसें आहे. आणि तिसरें महाकाव्य हें क्वचित् कुठेंतरी एकादें आहे.

काव्य करणें ही अवघड कला आहे. विषय सुचला कीं त्यावर गद्यलेखक

चार वेड्या वाकड्या ओळी लिहील. कारण त्याला विशेष बंधनें नसतात. पण काव्यांत कशाही चार ओळी लिहिता यायच्या नाहीत. कवीला विषय सुचला तरी त्यास अनुकूल असें वृत्त निवडावें लागतें. प्रत्येक वृत्ताच्या मात्रा व गण ठरलेले असतात व त्या सांच्यातच प्रत्येक ओळ बसवावी लागते. जो विषय निवडला असेल त्याचें संगतवार वर्णन करावें लागतें. आणि प्रत्येक शब्द अर्थपूर्ण व नादमधुर योजावा लागतो. कारण काव्य हें वाचण्यापेक्षा तालात व सुस्वर आवाजांत गायचें अमर्त.

२ विविध स्फुट कविता

स्फुटकाव्य म्हणजे फुटकळ कविता. अशा कविता सुचेल त्या विषयावर, आवडेल त्या वृत्तात, व वाढतील तितक्या चरणांच्या बनविलेल्या असतात. असली एक कविता पुरी झाली कीं दुसऱ्या कुठल्याही विषयावर व कोणत्याही वृत्तात दुसरी कविता रचायला कवि मोकळा असतो. त्यामुळे कवि एकच असला तरी त्याची स्फुट कविता मात्र अनेक विषयांवर आणि निरनिराळ्या वृत्तात आढळते आणि तसें आहे म्हणूनच आज स्फुट काव्याचीं पुस्तकें आवडीनें वाचलीं जातात. स्फुटकाव्याकरिता कवि जर एकच विषय नी एकच वृत्त वापरूं लागला, तर त्याचें स्फुट काव्याचें पुस्तक कुणीही हातात धरणार नाही.

आज बरेंचसें स्फुट काव्य मराठींत निर्माण झालेलें आहे. आणि अजून होत आहे. त्यात प्रेम, देशभक्ति, सृष्टीचें स्वरूप, निरनिराळ्या कल्पना, नवे विचार, मनाच्या भावना, व्यक्तिस्वभाव, बालजीवन, ऐतिहासिक प्रसंग, इत्यादि सगळे विषय प्रमुखपणें हाताळलेले दिसून येतात. त्यातल्यात्यात प्रेमविषयक कविताच अधिक आहेत. याचें कारण हा विषय कवि नी रसिक याचा फार आवडता आहे. नमुन्याकरितां पुढें बालजीवन व सृष्टि-वर्णन अशीं दोन विषयांवरिल दोन स्फुट काव्यें दिली आहेत तीं पाहा.

[१] चाहूल-दिंडी

बाळ पाहे दारामधें बसून । वाट मातेची दृष्टि लांबवून ॥

म्हान होईं मुख हांसरें विलोल । गालि ओघळली आणि अभ्रमाळ ॥१॥

सूर्य गेला केव्हाच अस्तभागी । आणि धूसरता येत सृष्टिभागी ॥
 गुरे आली परतून गोठियात । दिसे पर्या नच एकही नभात ॥ २ ॥
 निर्झराचा ख कांनि ये दुरून । वृक्षपणें भिवविती सळसळून ॥
 मंद वाऱ्याची झुळुक मधुन येई । किर् नाटें कोंदल्या दिशा दाही ॥ ३ ॥
 'आइ, आई' दे हाक ओरडून । शब्द येईना ऊर ये भरून ॥
 तोंच लागे चाहूल अंगणात । बाळ नाचाया लागला घरांत ॥ ४ ॥

—सुधांशु.

[२] उन्हाळा [भिल्लीण—गज्जल]

‘आलेंच पहा’ ग्रीष्म अशी दे ललकारी ।
 ओकीत सुटे आग नर्भी सूर्य दुपारी ।
 या ऊन झळा या करिती तम शरीरा ।
 आता कुठला शीतलसा विंक्षणवारा ॥ ?
 कासाविस हो जीव अती सूर्यकरानी ।
 वामेजुन अंगांग निघे चित्र भिजोनी ॥
 देई फिरतांना चटके ऊन फुफाटा ।
 अंगांत भरे पूर्णपणें शीण गळाठा ॥
 एकेक तरू लागतसे पार झडाया ।
 कोटून मिळावी हिरवी पांखरछाया ! ॥
 खाऊन उन्हाळा सुकली ही वनराई ।
 दृष्टीस पडेना हिरवेंचार कुठेही ।
 या शुष्क तृणानें भरल्या पाऊलवाटा ।
 रानांत दिसे जीर्ण उभा लाकुडफाटा ॥
 काळीं डिखळें, आणिक हें कुंपणकांटे ।
 यांबांचुन शेतांत दुजें कांहीं न भेटे ॥
 बारीक दगाळीं दिसतीं सुन्न अभाळीं ।
 रोडावून ओढे, उघडीं हात लव्हाळीं ॥

झाडावर पक्षी दिमती केविलबाणी ।
 आगिक पिकाची सस्ली साखर गाणी ॥
 ओहोट कधीं घेइल हा तीव्र उन्हाळा ? ।
 देईल कधीं पाणकळा सुख जिवाला ? ॥

—ग. ल. ठोकळ

अभ्युत्सः—१ बालकवीची समग्र कविता, २ यशोधन (यशवंत)
 ३ कांचनगंगा (गिरीश), ४ गीतगंगा (केशवकुमार), ५ विशाखा
 (कुसुमाग्रज) हे काव्यसंग्रह मिळवून वाचा.

प्रश्नः—(१) नवीन कवितेचे विषय कोणते ? (२) काव्याचे प्रकार
 कोणते ? (३) स्फुट काव्य म्हणजे काय ? (४) जुनी कविता कशी आहे ?
 (५) नवीन कवी कोणते ?

३ विडंबन काव्य (विनोदकाव्य)

ही कविता स्फुट कवितेत मोडते. पण स्फुट कवितेनंतरचा तिचा
 जन्म आहे. अशा कवितेचे जनक कवि केशवकुमार (अत्रे) हे होत.
 मूळ एकाद्या चांगल्या कवितेवरूनच ही विडंबन कविता तयार होते. मूळ
 काव्य ज्या वृत्तात नी जितक्या चरणांचे अगेल, त्याच वृत्तात आणि तित-
 क्याच चरणांचे हें विडंबन काव्य तयार होतें. मात्र याचा विषय मूळ
 काव्याच्या अगदीं उलटा आणि मांडणीही विनोद व उपहास निर्माण
 करणारी असते.

अशा प्रकारचे काव्य आज मराठीत पुष्कळ तयार झालेले आहे. या-
 पासून विनोद कसा निर्माण होतो, त्याचा गद्य नमुना पाहा. समजा,
 एकाद्या राजाच्या पुष्ट हत्तीनें म्हटलें, 'मी महाराजाचा ऐरावत आहे' तर
 आपण म्हणूं 'खरे आहे, बाबा !' पण तेंच हत्तीचें वाक्य ऐकून संभू
 तेव्हाचा मस्तकडा रेडा जूर म्हणूं लागला की, 'मी संभू तेव्हाचा ऐरा-
 वत आहे' तर मात्र आपण हसूं लागूं. विडंबन काव्यानें हा असा विनोद
 निर्माण होतो. आतां पद्याचा नमुना पाहा.

'पांखरास' या नावाची रे०-टिळकांची एक कविता आहे. बालकवीच्या

मृत्यूने रे० टिळकाना जें दुःख झालें, त्या दुःखाच्या भरांत त्यांनीं ती कविता लिहिली. त्या कवितेंत बालकवीला उद्देशून, 'पांखरा, आतां परत येशील का ? तुझी मला सारखी आठवण होते. तुझ्या प्रेमाच्या किती तरी खुणा मजजवळ आहेत. माझे हे दुःखाचे श्वास हवेंत मिसळतील, ते ओळखून तरी तूं परत येशील का ?' असे सगळे करुण उद्गार आहेत, त्या काव्याची पहिली ओळ 'पांखरा येशील का परतून ?' अशी आहे. याच कवितेचें विडंबन करून कवि केशवकुमार यांनीं खालील कविता कशी तयार केली आहे पाहा.

परिटास—

परिटा, येशील कधिं परतून ? ॥ धृ०॥

कोट रेशमी लंगोमधलां मानेवर उसवून !
उरल्या सुरल्या गुंड्याचीही वासलात लावून !
बारिक सारिक हातरुमाला हातोहात उडवून !
सदन्याची या इस्तरिनें तब चाळण पार करून !
खमिसांचीं हीं धिरडीं खरपूस भाट्टिमधें परतून !
तिच्या भरजरी पैठाणिची या मच्छरदाणि करून !
गावांतलीं कपड्यांची सगळ्या गल्लत छान करून !
रुमाल जरीचे आणि उपरणीं महिनाभर नेसून !
सणासुदीला मात्र वाढणें घेईं तुझें चोपून !

अभ्यास—झेंडूचीं फुलें (केशवकुमार), उपहासिनी (य. गो. जोशी), गाजराच्या पुंम्या (आर. बी. समुद्र), इत्यादि विडंबन काव्यें वाचून पाहा.

प्रश्न—(१) विडंबन काव्याचा हेतु काय ? (२) सदर काव्याचे मूळ उत्पादक कोण ? (३) मूळ काव्य व विडंबन काव्य यांत साम्य काय ? फरक काय ?

४ जानपद गीतें

यांना ग्रामीणगीतें असंही म्हणतात. हीं गीतें शेतकऱ्यांच्या कुणवाऊ भाषेत असून त्यांत त्यांचें जीवन व आशा—आकांक्षा दर्शविलेल्या असतात. सुशिक्षितापेक्षां शेतकऱ्यांची भाषा बरिच निराळी असते. म्हणून ग्रामीणगीतें लिहिणारा कवि खेड्यांतला असला तर फार चांगलें. पण तसा तो नसला तरी त्याला ग्रामीण ऊर्फ कुणवाऊ जीवनाची पुरी माहिती, कांहींकाल तरी त्याचा अनुभव आणि कुणवाऊ भाषेशीं चांगला परिचय असला पाहिजे. तरच त्या कवीचें ग्रामीण गीत उत्कृष्ट वठतें. अशा प्रकारें निर्माण झालेलें गीत खेडुतांना तर प्रिय होतेंच पण शहरवासियांनाही तें वैचित्र्या-मुळें आनंद देऊं शकतें.

अशीं सुंदर ग्रामीण गीते मराठीमध्ये पुष्कळच तयार झालेलीं आहेत. नमुन्याकरितां कवि ठोकळ याचें 'पावसा' हें पुढील गीत वाचा.

‘पावसा’ (अक्रूर)

ही भुई कशी ठाक कोरडी पडली ।

पावसा उतर ना खाली ! ॥

हा पाणकळा सरून चालला मारा ;

नग जाऊं असा परभारा ॥

का राग असा गरिबावरती केला ? ।

जिकिरीस जीव हा आला ॥

भिजवली गुदस्ता वाडी ।

पर कसूर केलिस थोडी !

व्हायली न वैरण काडी ॥

काशें जनावरं जगतिल पेस्तर सालीं ? ।

पावसा उतर ना खाली ! ॥ १ ॥

का शिपकारा नुसता मारून जाशी ? ।

ठेवशी अग्हांस उपाशी ॥

जर यंदा वी पुरं न पडलं पाणी ।

सावकार लाटिल गोणी ॥

ठावून हात कर्माळा ।

मग रोजगार करण्याला ।

लागल जावं ममईला ॥

व्हाईल इथं एकटीच घरवाली ।

पावसा, उतर ना खाली ! ॥ २ ॥

अभ्यास—कवि ठोकळ यांनी संपादन केलेला जानपदगीताचा 'सुर्गी' हा एक व त्यांचा स्वतःचा 'मंठभाकरी' हा एक, असे दोन्ही काव्य संग्रह वाचा.

प्रश्न—(१) जानपदगीत कोणत्या कवितेला म्हणतात ? (२) कोणत्या कवीचें जानपदगीत सरस होईल ? (३) 'पावसा' या गीतातील शेत कऱ्याचे विशिष्ट शब्द शोधून काढा.

५ सुनीत किंवा सुनीता

सुनीत—हा काव्यप्रकार ओळखण्याची दोघळ खूण म्हणजे चौदा ओळी. सुनीताला चौदा ओळी असाव्या असा एक नियम आहे. दुसरा नियम म्हणजे यांतील विचाराचा फेरबदल. पहिल्या ओळीत एक तर दुसऱ्या ओळीत दुसरा व पुन्हा तिसऱ्या ओळीत पहिला. अशा आदोलनानें सुनीताची रचना असते. याच्या रचनेची आणखी एक पद्धत आहे. तीमध्ये पहिल्या आठ ओळीत एक विचार व त्यापुढील सहा ओळीत दुसरा विचार प्रगट केलेला असतो. उदा०—दुःखदायक आठवणींवर सुनीत असेल तर पहिल्या पद्धतीनें पहिल्या ओळीत दुःखाची आठवण, दुसऱ्या ओळीत सुखाची, तिसऱ्या ओळीत पुन्हा दुःखाची तर चौथ्या ओळीत पुन्हा सुखाची, असा क्रम होईल. पण दुसऱ्या पद्धतीनें पहिल्या आठ ओळीत सुखाच्या आठवणी व पुढील सहा ओळीत दुःखाच्या आठवणी अशी रचना होईल. चांगले कवि सुनीत रचतांना उदात्त भावना, गहन विचार आणि रमणीय कल्पना हे विषय विशेष पसंत करतात.

पुढील श्री. ठोकळ याचें 'कष्ट व विश्रांति' हें सुनीत वाचा. त्यात प्रत्येक ओळीओळींतून अर्थाचें आंदोलन व आठ, सहा ओळींचे दोन भाग कसे पडले आहेत पाहा.

‘कष्ट व विश्रांति’ (सुनीत)

तापे ऐन दुपार ही रखरखी, येती उन्हाच्या झळा
आब्याच्या मधुनी क्वचीत हलती डोक्यावरी डाहळ्या
सूर्याचे पडले किती कवडसे तोंडावरी रोखुनी
आहे शेतकरी तरी पड्डला झोपेमध्ये गुंगुनी
काळीभोर पहा कशी पसरली चोहीकडे ठेकळें
देई ताणुन अंग त्यावर कसा हा मोकळें साकळें
धोंडा एक उशास ठेवुन दिला, केली तयाची उशी
झोपेची तरि गच्च साखरमिठी याची मुटेना कशी !

*

*

*

*

सोडोनी पडदे हळूच पडतों आम्ही पलंगावरी
जाते रात्र सरून पार अरधी, डोळा न लागे तरी,
गाद्या नी गिरद्या चिकार अगदीं, स्निग्धाहि देती हुशी
टोले मोजित सारखी बदलतों डोळे मिटोनी कुशी,
तो शेतें पिकवी स्वतः निथळत्या घामामध्ये न्हाउनी
आम्ही हुश करुन घाम पुसतों पंखा करीं घेऊनी !

सुनीता—हा अगदीं छोटा काव्यप्रकार आहे. याला ‘काणिका’ असेही म्हणतात. याचा विस्तार अवघा सहा ओळी असतो. पैकीं पहिल्या चार ओळींत एक कल्पना मांडलेली असते व सहाव्या ओळींत पहिल्या कल्पनेपेक्षा निराळीच कलाटणी दिलेली असून, पांचवी ओळ त्या दोन्ही कल्पनेच्या साध्याप्रमाणें उपयोगांत आणलेली असते. कलाटणीचें तंत्र गद्य प्रकारातील लघुतमकथेसारखें धक्का देणारें असतें. अशी अनपेक्षित कलाटणी जीमध्ये असते तीच सुनीता उत्कृष्ट समजतात. एकंदर रचनेवरून सुनीता ही सुनीतची धाकटी ब्रह्मणच शोभते. लघुतमकथेच्या

विवेचनात आचार्य अत्रे याची जी लघुतमकथा दिली आहे, ती एक उत्तम गद्य—सुनीता समजायला हरकत नाही.

“ जग ” ही खालील सुनीता श्री. सुधाशु याची आहे. पहिल्या चार ओळींत एक कल्पना मांडून शेवटच्या दोन ओळींत तिला कशी कलाटणी दिली आहे ती पाहा.

जग—(सुनीता)

जमतात पाखरें एका वृक्षावरी ।
अपुलाच्या गेही जाती सायतनी ।
जमलेत जीवही तैसे जगतावरी ।
आयुष्य संपता जायाचें येथुनी ।
वाटते मला जग—वृक्षचि हा प्राचिन ।
अन् प्राणी आपण त्यावरचीं पाखरें ।

अभ्यास --सुनीत हा काव्यप्रकार प्रत्येक कवीने बहुधा लिहिलेला आहे. पण याचे स्वतंत्र असे पुस्तक नाही. कोणत्याही कवीचा काव्यसंग्रह पहाल तर त्यात एकादं दुसरें तरी सुनीत तुम्हाला आढळेलच. सुनीतपेक्षा सुनीता मात्र कमी दिसून येतात मीठभाकरी (ठोकळ), यशोनिधि (यशवंत), मानसमेघ (गिरीश), एकदाणी (पुरंदरे) हे काव्यसंग्रह पाहून त्यातील सुनीते व सुनीता शोधून काढा.

प्रश्न—(१) सुनीत ओळखण्याची मुख्य खूण कोणती ? (२) सुनीतची रचना कशी असते ? (३) सुनीतचे विषय कोणते ? (४) सुनीता कशी ओळखावी ? (५) तुम्ही एकादी सुनीता रचून पाहा. (६) कोणत्या गद्य प्रकाराशी सुनीताचें साम्य आहे ? का ?

६ नाट्यगीत

संवादरूपानें लिहिलेल्या काव्यास नाट्यगीत म्हणतात. नाटकात गद्य-संवाद असून ते अनेक व्यक्ति व प्रसंग यावर आधारलेले असतात. पण नाट्यगीतांत एकाच प्रसंगावर फक्त दोन व्यक्तींची उत्तर-प्रत्युत्तरे अस

तात. यांतील विषय मात्र घरगुती, सामाजिक, राजकीय किंवा विनोदी असा कोणताही असू शकतो. याला 'द्वंद्वगीत' असेही दुसरे नांव आहे. ज्या नाट्यगीतांत उत्तर-प्रत्युत्तर एकेका ओळींतच रचले जाऊन एकंदर संवाद सुटसुटीत असा असतो, ते नाट्यगीत चटकदार होते. पुढील नाट्यगीत पाहा.

युद्ध याला कारण !—सुधांशु

[युद्धकालीन महागाई व रेशनिंगचे बंधन असलेल्या काळांतील एक घरगुती नाट्यगीत.]

ती म्हणाली—तांदळाची मूठही नाही धरी
तो म्हणाला—भाकरीची आज चाखू माधुरी ॥ १ ॥
ती म्हणाली—आज सरला साखऱ्या, नाही चहा
तो म्हणाला—' सोडुनी द्या ' सांगती व्यक्ति महा ॥ २ ॥
ती म्हणाली—आणि विटले वस्त्र जें मी नेसतें
तो म्हणाला—सुंदरांना कांहीही ना शोभतें ? ॥ ३ ॥
ती म्हणाली—गूळ आणि मोहरी होती हवी
तो म्हणाला—त्याविनाही भोजना येते चवी ॥ ४ ॥
ती म्हणाली—खोबऱ्याचें तेल कां ना आणितां ?
तो म्हणाला—कॉमिनिया काढ लावाया आतां ॥ ५ ॥
ती म्हणाली—थेंब ना राकेलही दीपांप्रती
तो म्हणाला—तेल गोडे निर्मितें शांति अती ॥ ६ ॥
ती म्हणाली—का मसाल्यावीण आता चालतें ?
तो म्हणाला—त्वत्करींचें गोड सारें लागतें ॥ ७ ॥
ती म्हणाली—माल सध्यां चांगला कां ना मिळे ?
तो म्हणाला—लाभलेलें भाग्य हें रेशन्मुळें ॥ ८ ॥
ती म्हणाली—नाथ, असली कां दशा आली पण ?
तो म्हणाला—लाडके ग, युद्ध याला कारण ? ॥ ९ ॥

अभ्यास—' सिनेमांतील गोड गाणी ' (रायकर-टिल्कू), यांतील

माध्यगीतें वाचा. शिवाय मासिकातून नाट्यगीतें प्रसिद्ध होतात तीं पाहा.

प्रश्न—(१) नाट्यगीत म्हणजे कार्य ? (२) त्याची रचना कशी असते ?
(३) नाट्यगीतांतील संवाद कसे असावेत ?

७ शाहीरी काव्य

या प्रकारांत पोवाडे व लावण्या याचा समावेश होतो. हा प्रकार फार जुना असून तो वाचण्यापेक्षा ऐकण्यासाठीच निर्माण झालेला आहे.

पोवाडे—हें एक स्फूर्तिदायक राष्ट्रीय काव्य आहे. शूर वीरांनीं गाजविलेले पराक्रम व शौर्य हे त्यांचे मुख्य विषय आहेत. हें काव्य तयार करणाऱ्याना व म्हणून दाखविणाऱ्या लोकाना शाहीर म्हणतात. हें काव्य वाचतांना विशेष गोडी वाटत नाहीं पण चौकडों लोकांचा फड जमलेल्या अशा मैदानांत एकादा शाहीर डफ, तुणतुणें व ढोलगे या आपल्या वाद्यासह तें म्हणूं लागला कीं त्याचा खरा प्रभाव दिसून येतो आणि म्हणूनच लावण्या-पोवाड्यांचे कार्यक्रम गांवाघरापेक्षां उरूस-यात्रेवरच विशेषतः रंगले जातात. हा पोवाड्यांचा प्रकार मागे होऊन गेलेल्या किंवा चालू काळांत घडलेल्या खऱ्या प्रसंगावरच रचलेला असतो. ऐतिहासिक प्रसंगावर रामजौशी, अनंत-फंदी, सगनभाऊ, होनाजी बाळ या जुन्या शाहीरांनीं पुष्कळच पोवाडे तयार केलेले आहेत. पण आधुनिक शाहीरांनीं मात्र ऐतिहासिक व चालू घटकेच्या प्रसंगावर ते तयार केलेले आहेत. पोवाड्याच्या पोटविभागास ' चौक ' म्हणतात. अनेक चौक मिळून एक पोवाडा होतो

लावणी—या काव्याचा विस्तार पोवाड्यापेक्षां कमी असतो. यांतील विषय म्हणजे तरुण मनाच्या भावना, समाजाची स्थिति, आध्यात्मिक असे विविध आहेत. याची रचना विशेषतः कल्पनेवर आधारलेली असते. पोवाड्यापेक्षां लावण्या ह्या विस्ताराप्रमाणेच संख्येनेही पण कमीच आहेत. शाहीर लोकांच्या म्हणण्यांत या येतातच. तथापि तरुणांच्या शृंगारिक भावना उच्चबलावयास लावणाऱ्या लावण्या मुख्यतः ' तमासगीर ' लोकांकडून म्हटल्या व ऐकविल्या जातात आणि म्हणूनच याचा श्रोतृवर्ग पुरुषप्रधान

असतो. शृंगारिक विषयाखेरीज इतर लावण्या किंवा पोवाडे यांच्या श्रोतृवर्गात स्त्रीपुरुषांचा समुदाय असू शकतो. आधुनिक शाहीरांचा कल मात्र लावण्या रचण्याकडे आढळून येत नाही.

पुढें एका पोवाड्याचा एक चौक दिला आहे. तो पाहा.

नेताजींचा स्वातंत्र्यसंग्राम (कवि-सुधांशु)

शिरे देशस्वातंत्र्यासाठी । घेऊनि तळहार्ती । पृथ्वीच्या पाठी । लढलें जे शूर वीर झुंजार । मृत्यूची नव्हती ज्यांना दरकार । त्यांत सुभाष श्रेष्ठ ठरणार ॥

एकोणीसशें त्रेचाळीस सालाला । पंचवीस आक्टोबरला । ब्रिटिश साम्राज्याला । हादरा दिला सुभाष वीरानं । चकित केलें युद्धघोषणेनं । उसळले सैनिक तेषानं ॥

लावुन खांद्याला खांद्या मर्दाच्या । युवति भारताच्या । लढति, शौर्याच्या । कथा त्यांच्या कितिक इतिहासांत । नेताजींच्याहि आज्ञाद सैन्यांत । झाशीची राणी पलटण विख्यात ॥

नेताजींनी पाजुनि चैतन्य । त्रितविलें सैन्य । विषय त्यांना अन्य । ठावा नच हिंदराष्ट्रावाचून । आज्ञादीसाठीं अर्पायासि निजप्राण । सज्ज झाले त्यासि अडविणार कोण ॥

हंवीरराव मराठी सैन्याला । आज्ञाद सेनेला । सेनापति झाला । सुभाष-चंद्र वीर तसाच झुंजार । दास्यातुन माय मुक्त करणार । प्रतिज्ञा केली त्यानं अतिथोर ॥

(चाल) जयहिंद करीत गर्जना । चालली आज्ञादीं सेना ॥

चलो दिल्ली ध्येयवाक्यांत । गुंतलें तयाचें चित्त ॥

देशार्थ कराय कुस्वान । उत्सूक तयांचें मन ॥

नेताजींच्या शब्दासाठीं । प्रणाची देती आहुती ॥

(चाल) महापुरासारखा लोंढा होता चालला ॥

अडवितील तयांना पाठवीत स्वर्गाला ॥

आवरेना प्रवाह लढवय्या ब्रिटिश वीराला ॥

अडविणें सिंह कां शत्रय कधि मशकाला ॥

(चाल) अन्दमान निकोबार बेटाला । देई जपान सुभाषचंद्राला ॥
 यश आलं पहिल्या धडाक्याला । स्फुरण चढलं आझाद सैन्याला ॥
 दुष्मान पळूं लागला । परि वीर सोडिते काय त्याला ? ॥
 पाठवणी करिति स्वर्गाला । धडाके भरली चमत्कार वधुन
 चर्चिलसाहेबाला ॥

(मूळ चाल) दिसेंबरच्या तीस तारखेला । पोर्टब्लेअरला । सैनिक पोंचला ।
 फडकला झेंडा तिरंगी प्यार । झाला सर्वांना हर्ष अनिवार ।
 गेला जयघोष नभाच्या पार ॥१॥

अभ्यास—शाहीर खाडिलकर, दीक्षित, निकम, नानिवडेकर यांचे पोवाडेगायन ऐका. त्यांचीं आधुनिक पोवाड्यांचीं छोटीं छोटीं पुस्तकें वाचा. शिवाय य. न. केळकर यांनीं संपादन केलेला ' ऐतिहासिक पोवाडे ' हा संग्रह वाचा.

प्रश्न—(१) पोवाड्याचे विषय कोणते दिसून येतात ? (२) पोवाडा व लावणी यात फरक काय ? (३) शाहीर कोणास म्हणतात ? (४) नमुन्याकरितां पोवाड्याचा एकादा चौक तयार करून पाहा.

८ खंडकाव्य

मार्गे कथावाङ्मयाचें जें विवेचन केलें आहे, त्यांतील कादंबरीची माहिती तुम्हांला झालेली आहे. कादंबरीच्या तत्वाप्रमाणेंच व्यक्ति आणि प्रसंग यांची कथा खंडकाव्यांत सांगितलेली असते. फरक इतकाच कीं, ही सगळी कथा काव्यांत वर्णन केलेली असते. या दृष्टीनें खंडकाव्याला काव्यरूपी कादंबरी म्हणायला कांहींच हरकत नाहीं. हें खंडकाव्य सांगण्याच्या सोयीसाठीं सुरवातीपासून अखेरपर्यंत एकाच वृत्तांत रचलें जातें व तें बहुधा साकी वृत्तांत असतें. मात्र काव्याची भाषा सोपी, नादमधुर नि ओघवती असते. खटकणारा किंवा कानाला कटु लागणारा शब्द चुकूनही कुठें यायचा नाहीं ! तसेंच एकच वृत्त कंटाळवाणें होऊं नये म्हणून कांहीं मुरब्बी कवि आपल्या खंडकाव्यांतून प्रसंगाला योग्य अशीं

सुंदर स्फुट काव्यें मधूनमधून घालतात, सुभाषितांची खैरात करतात आणि सृष्टिवर्णनाची तर बहार उडवितात. मराठीत खंडकाव्यें थोडीं असलीं तरी तीं लोकप्रिय आहेत. तथापि हीं काव्यें लिहिण्याचा प्रयत्न करणारे कवि फारच थोडे.

कविवर्य गिरीश यांनी ' आंबराई ' नांवाचें शेतकऱ्याच्या जीवनावर २३३० ओळींचें एक सुंदर खंडकाव्य रचलें आहे. त्यातील नमुना म्हणून एक उतारा पुढें दिला आहे. मुरार या शेतकऱ्याच्या सगुणा नांवाच्या पत्नीवर आलेला एक प्रसंग—

(साकी)

आंबराईचा हातामधला सुटतां पुरता बाण ।
 चरफडले जन अंधेरीचे, गमावता ही खाण ।
 उगवायाला सूड त्याचा करावया धुळधाणी ।
 खेळायाला जुगार गेले मुरास घेऊन कोणी ।
 आज पंधरा दिवस जाहले जाउन त्यास पुण्यास ।
 दुरदुरुनी मन सगुच्या जीवा लागे त्याचा ध्यास ।
 परोपरींनीं शेजाऱ्यांनीं दिली टोचणी तिजला ।
 पडत्या काळीं दुःखाश्रूंनीं पदर सतीचा भिजला ।
 तिजभंवतीही जालें आतां विणूं लागले कोणी ।
 तिच्या स्थितीनें समाधानले कोणी उल्लासोनी ।
 अजुनि शांतले नव्हते चित्तीं तरीहि भाईबंद ।
 धिक्काराचें वचन बोलुनी मानिति ते आनंद ।
 कशी कळावी तिची थोरवी, पार्थिव या क्षुद्रांना ।
 गुणगंभीरा सती जाहली प्रिय जी देवार्जीना ।
 दारिद्र्याची आग लागली जाळायाला पाट
 अब्बरखातर मिटले हेते घट्ट सतीनें ओढ ।
 बसनें सार्धीं, घरकामाच्या भांड्यावांचुनि काहीं ।
 अतां सतीच्या पोराबाळां घरांत उरलें नाहीं ।

सरलें सारें धान्य धरातिल, खावे आता काय ? ।
 त्यात शिलोजी गावाहूनी आले नव्हते हाय !
 मुलाकडे ती पाहुन, अभ्रू एकसारखे ढाळी ।
 जठराग्नीची आत वेदना हाय ! हाय ! ती जाळी ! ।
 उपकाराचें उगिच कुणाचें ओझें आता घ्यावें ।
 कुणि पाहीना दुंकुनही, मुख कोणा वेंगाडावें ! ।
 जळूं लागला जीव, उपाशी दोन सोनुली बघुनी ।
 नुजले डोळे रडता रडता पोटाशीं ती धरुनी ।
 आजवरी जी कुठे न गेली, ही थोराची सून ।
 तिलाच आता जाणें आलें, जाता दैव फिरून ।
 धीर धरुनी हळूच उठली योजुनि काही बेत ।
 गहाण थाळी ठेवायाचा होता मनैचा हेत ।
 पदराखालीं घेउन थाळी हलकें आली दारी ।
 तोंच पुण्याहुन परतुन आली मुरारजीची स्वारी ! ।

अभ्यास—मराठीत जी थोडीं खंडकाव्ये आहेत, तीं सगळी सामा-
 जिक विषयावरच आहेत. गिरीशाची आबराई व अभागी कमल ही अनु-
 क्रमें शेतकऱ्याच्या व विधवेच्या जीवनावर आहेत. यशवंतांचीं जयमंगला व
 बंदीशाळा हीं अनुक्रमें प्रेमाविषय व बालगुन्हेगाराचे जीवन यावर आहेत.
 याशिवाय कला (गिरीश), काव्यकिरीट (यशवंत), सुधारक विरह-
 तरंग (माधव जूलियन) हीं पुस्तके मिळवून वाचा,

प्रश्न—(१) खंडकाव्यास कादंबरी का म्हणावे ? (२) खंडकाव्यरचनेचें तंत्र
 कसे आहे ? (३) एक वृत्त कटाळवाणें होऊं नये म्हणून कवि काय योजना
 करतात ? (४) खंडकाव्यें रचण्याचा प्रयत्न विशेष का होत नाही ?

९ महाकाव्य

महाकाव्य म्हणजे मोठे काव्य. खंडकाव्यामध्ये व्यक्ति व प्रसंग याची
 जी कथा सांगितलेली असते, तिच्यामध्ये त्या व्यक्तीचें सगळे जीवन येत

नाहीं, तर जीवनाच्या कांहीं भागावरची ती कथा असते. महाकाव्य असे असत नाही. महाकाव्यात ज्या प्रमुख व्यक्ति-नायकनायिका-असतील त्यांच्या जन्मापासून अखेरपर्यंतची कथा त्यांत सांगितलेली असते. एकाद्या दिवंगत व्यक्तीचे चरित्र जसे तिच्या जन्मापासून अखेरीपर्यंत सांगितलेले असते, त्याच पद्धतीने महाकाव्याची रचना करतात. रामायण व महाभारत यांना महाकाव्य म्हणतात ते याच दृष्टीने होय.

मराठीत महाकाव्य नाहीच म्हटल्यास चालेल. वास्तविक लो. टिळक, म. गांधी, इ. थोर व्यक्तींच्या किंवा नेताजी सुभाषचंद्रासारख्या क्रांती-वीरांच्या जीवनावर सुंदर महाकाव्य निर्माण करता येईल. पण तसा प्रयत्न आधुनिक कवींनी केलेला नाही. नाही म्हणायला, वासुदेवशास्त्री खरे यांनी 'यशवंतराव' हे ऐतिहासिक आणि साधुदास यांनी 'श्रीरामायण' हे पौराणिक अशीं दोन महाकाव्ये रचली आहेत. परंतु आधुनिक व्यक्ति किंवा सामाजिक विषय यांवर महाकाव्य झालेलेच नाही. *

अभ्यास—यशवंतराव, श्रीरामायण हीं महाकाव्ये वाचून पाहा.

प्रश्न—(१) रामायणाला महाकाव्य का म्हणावे ? (२) मराठीत महाकाव्य निर्माण करावयाला कोणते विषय घेता येतील ? (३) मराठीत महाकाव्याचा प्रयत्न कोणत्या कवीने केला ? (४) महाकाव्य रचण्याचा प्रयत्न कां केला जात नाही ?

१० मुक्तछंद

हा एक अलीकडे अगदी नवीन काव्यप्रकार रूढ होऊन पहात आहे. नावावरूनच एक फक्त ताल सोडला-तर दुसरे कोणतेच नियम यांत दिसून येत नाहीत. गहन, गंभीर अशा विषयावर जेव्हा मोठे काव्य तयार करावयाचे असते त्या वेळी याची योजना करतात. यांत ओळींचा क्रम असत नाही. तसेच त्या ओळी सुरेल-आवाजांत म्हणता येत नाहीत. मात्र ते

* विस्तारभयास्तव महाकाव्याचा उतारा दिला नाही. मूळ पुस्तकें मिळवूनच ती वाचावी.

वाचीत असतांना त्यांत एक प्रकारचा सारखा ताल रहातो. केवळ तो ताल असतो आणि सगळे शब्द काव्यमय बेचक असतात, म्हणूनच याला काव्य म्हणावयाचें. नाहीतर एरवीं तें गद्यासारखें वाटतें. अभिजात कवीनें हें काव्य लिहिलें तर तें चांगलें वठतें. इतर सामान्य कवीला हा प्रयत्न तितकासा चांगला जमणार नाही. कारण उत्कृष्ट काव्यमय शब्दांची रेलचेल आणि कल्पनांची भव्यता असल्याशिवाय हा प्रकार आकर्षक होत नाही. मोठ्या विषयाकरितां याची योजना करीत असल्यामुळें याचा विस्तारही बराच मोठा असतो. एकेक काव्य ६०—७० ओळी इतकें मोठें असतें. ज्या वेळीं कवीला मोठे विचार सांगावयाचे असतात, त्या वेळीं ते तो जर नियमबद्ध कवितेंत सांगूं लागला तर त्या विचारांना नियमांमुळें थोडीशी मुरड घालावी लागून, कमीपणा येऊं नये, ते त्याला स्वेच्छेनें सांगतां यावेत, यासाठींच हें काव्य रूढ होत आहे. या काव्याचे विषय ऐतिहासिक, राजकीय, सामाजिक असे कोणतेही असूं शकतात. पुढें त्याचा एक छोटासा नमुना दिला आहे. तो पाहा म्हणजे त्याच्या रचनेची कल्पना येईल.

इशारा

कवि—शि. शं. खोचीकर

नकोरे तरुणा, ऐट ही तुझी
जीवन तुझें, जीवन तुझें
पुष्पराशीत नाहीं लोळणें
आतां येणार वादळ, आतां होणार तुफान
भवतीचा सागर खवळून, जाणार
परी काजळ उरीं प्रकाशकिरण
फेकीत, जायचं हाकारीत नाव
अन् आपदांबरी शार्दूलाबाणी
तुला घ्यायची निर्दय उडी
सोड ती कल्पना. प्रीतीची मोहिनी

धुक्यासारखी जाईल विरुनी
 जीण्याच्या बाळवंटी घैर्याने चालतां
 मिलेल एखादा सुखद सबारा !
 तोच आपल्या प्रीतीचा निवारा !
 वादळी उबारा, वादळी उबारा !
 नकोरे तरुणा, ऐट ही तुझी
 जीवन तुझें, जीवन तुझें
 पुष्पराशीत नाहीं लोळणें

अभ्यास—कवि मनमोहन यांचे ‘ संकार ’ मधून बरेच मुक्तछंद
 वरचेवर प्रसिद्ध होत असतात, ते जरूर पाहा. शिष्याय ‘ उज्ज्वला ’ हा
 श्री. निकुंज यांचा काव्यसंग्रह पाहा. त्यांतही कांहीं मुक्तछंद बघावयाला
 सापडतील.

प्रश्न—(१) मुक्तछंद हें काव्य निर्माण करण्यात कवींचा कोणता हेतु
 दिसून येतो ? (२) मुक्तछंद हें नाव कां दिलें असावें ? (३) हीं काव्यें
 रचणाऱ्या कवींचीं तिन नांवें सांगा. (४) एकाद्या प्रसंगावर मुक्तछंद
 रचण्याचा प्रयत्न करा.

मराठीतील वाङ्मयविषयक कांहीं नियतकालिकें

१ दैनिकें—ज्ञानप्रकाश, सकाळ, लोकशक्ति, काळ (पुणें),
नवाकाळ, लोकमान्य (मुंबई), तरुणभारत, (नागपूर).

२ द्विसाप्ताहिक—केसरी (पुणें).

३ त्रिसाप्ताहिक—नवयुग, शंकार, धनुर्धारी, मौज, विविधवृत्त
(मुंबई), समर्थ, ऐक्य (सातारा), राष्ट्रवीर (बेळगाव).

४ पाक्षिकें—साक्षरतादीप (मुंबई), बालसन्मित्र (मालवण).

५ मासिकें—किलोस्कर, स्त्री, मनोहर, (किलोस्करवाडी),
चित्रमयजगत, ध्रुव, वाङ्मयशोभा, मन्वंतर, सह्याद्रि,
शालापत्रक, आनंद (पुणें), सत्यकथा, समीक्षक, यशवंत,
वसंत, खेळगडी (मुंबई), मुलाचें मासिक (नागपूर).

६ त्रैमासिक—महाराष्ट्र-साहित्य-पत्रिका.
